

ఓమ్

ఉపదేశ రత్నావళిః

ఉత్తిష్ఠత, జాగృత, ప్రాప్య వరాన్నిబోధత



రచయిత

భగవాన్ శ్రీసత్యానందమహర్షులవారు

ప్రకాశకులు

శ్రీసత్యానంద సేవా సమితి

ఇనమడుగు - 524137

సర్వస్వామ్య సంకలితము

ప్రథమ ముద్రణము 1972

నవమ ముద్రణము 2012

ప్రతులు : 2000

2012

శ్రీసత్యానందమహర్షి 16 ఆరాధనము

వెల : 20/-

ప్రతులకు : ఆచార్య శ్రీహరితీర్థస్వాములవారు

శ్రీసత్యానందాశ్రమము

ఇనమడుగు - 524137

నెల్లూరు జిల్లా

ఫోన్ : 08622 - 258518

సెల్ : 9440279712

టైప్ సెటింగ్ : శ్రీసత్యర్షి గ్రాఫిక్స్, శ్రీసత్యానందాశ్రమము,
ఇనమడుగు

ముద్రణ : అరుణ గ్రాఫిక్స్ - నెల్లూరు

ముందు మాట

సద్గురు భగవాన్ శ్రీసత్యానందమహర్షులవారి హృదయకుహరము నుండి వెలువడిన అమృత ధారయే “ఉపదేశరత్నావళి”.

ఇందు పది ప్రకరణములు ఉన్నవి. ప్రతిప్రకరణమునందు కూడ పది విషయములపై శ్రీవారు తమ ఉపదేశరత్నములను మనకు మూడు వందల రెండు శ్లోకములలో అందించినారు.

ఇదివరకు ఈ గ్రంథము 1972 నుండి 8 పర్యాయములు అచ్చు గావింపబడినది.

అచిరకాలములోనే గ్రంథములు అయిపోయినందున మరల భక్తుల సౌకర్యముకొరకు ముద్రింపబడుచున్నది.

వానిని పఠించి సాధకులు ఆత్మలాభమును పొందుదురుగాక!

ఓం శాంతిః శాంతిః శాంతిః

హరిః ఓమ్ తత్ సత్.

శ్రీసత్యానందాశ్రమము
ఇనమడుగు

-స్వామి శ్రీహరితీర్థ

27-09-2012

పీఠిక

శ్రీబ్రహ్మనందతీర్థస్వామి

శ్రీసత్యానందాశ్రమము

ఇనమడుగు - నెల్లూరు జిల్లా, పిన్ : 524137

మన పుణ్యభారతదేశమున ముఖ్యముగ ఆంధ్రదేశమున శ్రీసత్యానంద మహర్షులవారిని తెలియనివారుండరనుట అతిశయోక్తి కాజాలదు. 1942వ సంవత్సరమున శ్రీవారు ‘భగవద్గీత’ బాలబాలికలకు సైతము తెలియునట్లు ‘శ్రీకృష్ణార్జునసంవాదము’ అను గ్రంథమును సులభశైలిలో ఆంధ్రభాషలో వచనములో సంభాషణ రూపమున రచించిరి. ఈ గ్రంథము శ్రీవారి రచనకు నాందీ యని నుడువనగును. ఈ గ్రంథ మిప్పటికి సుమారు 20 వేల ప్రతులు ముద్రింపబడి దేశవ్యాప్తములై ఆస్తికులకు అధ్యాత్మ తత్వమును బోధించుచు మహోపకార మొనర్చుచున్నది. ఇక 1947వ సంవత్సరము నుండి ‘శ్రీవిశ్వమీమాంస’ మాసపత్రికలో క్రమముగ వెలువడుచుండిన ‘సత్యవాణి’ యను శీర్షికతో శ్రీవారి ఉపదేశవాక్యములు 1950వ సంవత్సరమున గ్రంథరూపము దాల్చి ముముక్షు లోకమునకు ఉపకరించుచున్నది. ప్రతిమాసము ఆధ్యాత్మిక సాహిత్యమును వ్యాసరూపమున సరళమైన (సులభమైన) భాషలో ప్రసాదించుచునే యున్నారు. శ్రీసత్యానంద సద్గురునాథులవారు ఒనర్చు రచనలుగాని, ఉపన్యాసములుగాని, శాస్త్రయుక్తి అనుభవ సమ్మిశ్రితములై ఉత్తేజజనకములై ఉత్సాహప్రేరితములై యున్నవి. శ్రీవారు రచించిన గ్రంథములను పఠించువారు “శ్రీవారే ప్రత్యక్షముగ మా వద్దకు వచ్చి బోధించుచున్నారను అనుభవమును పొందుటయేగాక, శ్రీవారి దివ్యమంగళవిగ్రహము దృగ్గోచరముకాగ “ఆహా! మాభాగ్య మెట్టిదో యని ఉబ్బిగంతులు

వేయుచుందుము” అని నాతో ఎందరో చెప్పుచున్నారు. భౌతికాధ్యాత్మికముల సమన్వయము శ్రీవారి ఉపన్యాసములలో రచనలలో స్పష్టముగ గన్పడుటయే విశిష్టత యని చెప్పగలను.

తే. 25-5-1972 గురువారమునాడు బ్రాహ్మీముహూర్తమున శ్రీవారు విశాఖపట్టణము శ్రీసత్యానందవిశ్వవిహారములో మేడమీద నున్న నా గదికి వచ్చి తలుపుతట్టి నన్ను లేపి ఉత్సాహసంతోషములతో ‘చిన్నస్వామీ! అప్రయత్నముగ ఈ శ్లోకములు మా హృదయములో స్ఫురింపగ వెంటనే కాగితములపై వ్రాసితిమి; చూడుము’ అని నా చేతి కిచ్చిరి. నేను ఆ శ్లోకములను చదివి వానియందున్న భావమునకు భాషకు సరళశైలికి ఆశ్చర్యచకితుడనై పలుమారులు చదివి ఆనందభాష్యములతో శ్రీవారి పాదపద్మముల నభిషేకించితిని. అప్పుడు ఆదికవియగు శ్రీవాల్మీకిమహర్షి జ్ఞప్తికి వచ్చెను.

పిమ్మట ఆ శ్లోకములను ‘ఉభయభాషాప్రవీణ’ ‘సాహిత్య విద్యాపారీణ’ అను ప్రాచ్యపరీక్షలయందు ఉత్తీర్ణులై సాలూరు పాఠశాలలో 1932నుండి 1942వరకు సంస్కృతపండితులుగ పనిజేసి అప్పటినుండి శ్రీకాకుళము పురపాలకసంఘబహుళార్థసాధక పాఠశాలలో సంస్కృతపండితులుగ పనిజేసి విరామమును పొంది శ్రీకాకుళములోనే నివసించుచున్న పూర్ణప్రజ్ఞా వంతులగు శ్రీసామవేదం సూర్యనారాయణశాస్త్రిగారికి పంపగ వారు పరమ భక్తితో అచట చదివి సంస్కరించి తిరిగి మాకు పంపిరి. శ్రీవారిచే స్వయముగ రచింపబడిన ఈ శ్లోక సముదాయమునకు శ్రీవారు ఆలోచించి ‘ఉపదేశరత్నావళి’ యని పేరిడిరి. ‘రత్నావళి’ యన రత్నములవరుస యని యర్థము. రత్నము లెట్లు ప్రకాశించుటచే విలువగలవైనవో ఈ గ్రంథము నందలి శ్రీవారి ఉపదేశములును జ్ఞానతేజముతో వెలుగొందుచున్నవి. ఈ గ్రంథమును పఠించి గ్రహించి యనుష్ఠించువారు కృతకృత్యు లగుదురు. ఈ గ్రంథములో సామాన్య ధర్మములు, విశేషధర్మములు, భక్తివిధానములు,

వేదాంతరహస్యములు ఉద్బోధింపబడినవి. ఈ ‘ఉపదేశరత్నావళి’ భక్తిత్రయము, విద్యావశ్యకత- తత్త్వాశస్త్యము, ఆరోగ్యరక్షణము, గృహస్థధర్మములు, ధర్మనిర్వహణము, భక్తితత్త్వము, ఆత్మోద్ధరణము, జ్ఞానవిచారణ, (సాధకుని కర్తవ్యము), తత్త్వోపదేశము, మహాపురుషలక్షణము అను పది ప్రకరణములతో 302(మూడువందల రెండు)శ్లోకములతో సమగ్రముగ మానవజీవితమును సార్థకము జేసికొనుటకు అవసరములైన ఉపదేశములతో అలరారు చున్నది. గీర్వాణభాషలో వెల్వెడలు ఈ గ్రంథము ఆంధ్రదేశమునకే కాక భారతదేశమంతటికి బహువిధముల ఉపకరించునని సంతోషించుచున్నాను.

శ్రీసత్యానందమహర్షులవారు బ్రహ్మవిద్యనంతటిని సారభూతముగ ఈ ఉపదేశరత్నావళియందు నిహిత మొనర్చిరి. ఈ గ్రంథమును పఠించువారి కందఱికి భవదుఃఖ మంతరించి, నిత్యానందము ప్రాప్తించును. మానవుడు భౌతికావసరములు తీరగనే తృప్తినొందు పశుప్రాయుడు కాడు. అంతరప్రపంచమున విహరించుటకు యోగ్యమైన పరమసత్యమును కనుగొనుటకు వలయు ప్రయోగముల సల్పు జ్ఞానముగల వ్యక్తియే మానవుడు.

ఈ గ్రంథము అభీష్టదాయయగు చింతామణి యనియు వరప్రసాదిని యగు కల్పవృక్షమనియు భావించుటయేగాక నిశ్చయించుకొని సంపూర్ణ విశ్వాసముతో భౌతికాధ్యాత్మికసత్ఫలమును పొందుదురుగాక! లోక కల్యాణార్థము మన సత్యానందభగవానుని ముఖగహ్వరమునుండి వెలువడిన ఈ ‘ఉపదేశరత్నావళి’ యను గ్రంథము శాశ్వతముగ ముముక్షువులకు ఆత్మహితమును ప్రాప్తింపజేయుగాక! శ్రీవారు మనకు తల్లిగను, తండ్రీగను, బంధువుగను బోధించిన ఈ ఉపదేశములు మనలో ప్రవేశించి ఆధ్యాత్మిక సంస్కారమును కలుగజేయుగాక! భుజింపబోవువారికి రుచి చెప్పునట్లు పఠించి గ్రహింపబోవు మీకు ఇంకను వర్ణించి చెప్పుట అనవసరముగదా! కాన సర్వులు ఈ గ్రంథమును పఠించి గ్రహించి ఆత్మలాభమును పొందుదురుగాక!

శ్రీసత్యానందాశ్రమము

నెల్లూరుజిల్లా, ఇనమడుగునకు తూర్పున 1934వ సంవత్సరమున శ్రీసత్యానందమహర్షులవారిచే స్థాపింపబడిన శ్రీసత్యానందాశ్రమము ప్రకృతి సౌందర్యమును వెదజల్లుచు, అనేక సుందరభవనములతో, కుటీరములతో విలసిల్లుచు భక్తులనాకర్షించుచున్నది. ఈ ఆశ్రమ మేర్పడుటకు పూర్వమే శ్రోత్రియులును బ్రహ్మనిష్ఠులును సద్గురువరిష్ఠులును నగు శ్రీబ్రహ్మనందతీర్థయోగీంద్రులు, శ్రీమన్నిత్యానంద సరస్వతీపరమ హంసలు 1916వ సంవత్సరమున నొక దివసము రాత్రియంతయు ఈ స్థలమున గడిపి, వారి అనంతశక్తిని నిహితపరచి, పవిత్రీకృతమొనర్చిరి. 1937వ సంవత్సరము ఫిబ్రవరి 27వ తేది బ్రాహ్మీముహూర్తమున 4-30 గం. ధ్యానమందిరములో శ్రీసత్యానందమహర్షులవారు దివ్యసమాధినిష్ఠులై యుండ, భగవాన్ శ్రీరమణమహర్షులవారు దర్శనమిచ్చి “నే నిచట నా సంపూర్ణ కళలతోప్రత్యక్షముగ నుండును” అని అభయమిచ్చి ఆశీర్వదించిరి. ఇట్టి చరిత్రాత్మకమైన పుణ్యభూమి శ్రీసత్యానందాశ్రమము. కేవలము ఆశ్రమసందర్శనమునకే వచ్చువారును, తిరుపతికి వెళ్ళుచు ఆ మార్గ మధ్యమున నున్న ఆశ్రమమునకు వచ్చువారును అనేకులు కలరు. మీరును ఒక పర్యాయము ఆశ్రమమును శ్రీసత్యానందమహర్షులవారి అధిష్ఠాన మందిరమును దర్శించి ఆనందింపుడు.

ఆశ్రమమునకు వచ్చుటకు రైలు మార్గము

విజయవాడ-మద్రాసు మధ్యనున్న నెల్లూరు స్టేషనులో దిగి ఫర్లాంగు దూరముననున్న బస్టాండునకు వచ్చి, అచ్చటికి 9కి.మీ. దూరమున నున్న ఇనమడుగు శ్రీసత్యానందాశ్రమమునకు రానగును. బస్సులు, ఆటోరిక్షాలు మున్నగు సౌకర్యములు కలవు.

“మోక్షశ్రియః కారణమ్”

శ్రీసామవేదం సూర్యనారాయణశాస్త్రీ, శ్రీకాకుళం

శ్రీవిశ్వస్య విభూషణేన భవినామజ్ఞానవిచ్ఛిత్తయే

సత్యానందమహర్షిణామరమహాసందేశ విషోర్భితః ।

భూయా ధ్వుఃఖదురస్తభీకర మహాసంసారవారాన్నిధౌ

మగ్నానాం శరణం భయాదిహరణం మోక్షశ్రియః కారణమ్ ॥

ప్రపంచమునకు అలంకారమైనవారగు శ్రీసత్యానందమహర్షుల వారు సంసారబద్ధుల అజ్ఞానమును నశింపజేయుటకై ఈ ఉపదేశ రత్నావళి మూలమున శాశ్వతసందేశమును ఒసంగిరి. అంతము లేనిదియు, దుఃఖమయమైనదియు, భయంకరమైనదియునగు సంసార సముద్రమునందు మునిగినవారికి సందేహమును శరణమును, భయమును పోగొట్టునదియు, మోక్షలక్ష్మికి కారణమైనదియు నగుగాక!

శ్రీసత్యర్షిప్రణీతా పుణ్యశ్లోకా ఉపదేశరత్నావళిః ।

ధునో త్వజ్ఞానతిమిరం తనోతు మోక్షశ్రియం పఠతామ్ ॥

శ్రీసత్యానందమహర్షి విరచితమగు ఉపదేశరత్నావళి పుణ్యకీర్తికలదై ప్రకాశించుచున్నది. (పుణ్యప్రదములైన శ్లోకములచే విరాజిల్లుచున్నది.) ఈ గ్రంథము పఠించి గ్రహించి అనుష్ఠించువారల అజ్ఞానమును పోగొట్టి మోక్షసంపదను ప్రసాదించుగాక!

ఉపదేశరత్నావళిః

ప్రథమ ప్రకరణమ్

భక్తిత్రయమ్

విజ్ఞానతత్త్వ సంపన్నం జ్ఞాననేత్రవికాసినమ్ ।

సచ్చిదానందరూపం మే భక్త్యా వందే చ సద్గురుమ్ ॥ 1

అనుభవజ్ఞానసంపన్నుడును, జ్ఞాననేత్రమును వికసింపజేసినవాడును, సచ్చిదానంద స్వరూపుడును నగు నా సద్గురువును పరమభక్తితో నమస్కరించుచున్నాను.

దైవభక్తి ధురాభక్తి ర్దేశభక్తి రిదం త్రయమ్ ।

సర్వైశ్చ సమనుష్ఠేయం శ్రద్ధయా పరయాన్వితైః ॥ 2

మానవులందఱికిని దైవభక్తి, గురుభక్తి, దేశభక్తి అను భక్తిత్రయము పరమ శ్రద్ధతో అనుష్ఠింపదగినది.

ఆదికారణమూర్తౌ యా వాత్సల్యాదిగుణోజ్జ్వలే ।

పరాప్రీతి ర్భవే దైవే దైవభక్తి స్మృతా హి సా ॥ 3

ఆదికారణమూర్తియు, వాత్సల్యాది గుణములచే ప్రకాశించువాడును నగు భగవంతునియెడనున్న శ్రేష్ఠతమమైన ప్రేమ దైవభక్తియని చెప్పబడినది.

సర్వశ్రేష్ఠం పవిత్రం చ భవరోగైకభేషజమ్ ।

బ్రహ్మతత్త్వం తు స్వస్మై చ బోధయిత్వా విశేషతః ॥ 4

కర్తవ్యనిష్ఠ మాత్మానం కుర్వాణే సద్గురౌ చ యత్ ।

అనుష్ఠితం తు తత్రేమ గురుభక్తి రితీర్యతే ॥ 5

సర్వోత్కృష్టమును, పరమపవిత్రమును, సంసారరోగమునకు మహాషధమునగు బ్రహ్మతత్త్వమును తనకు ముఖ్యముగ బోధించి కర్తవ్యనిష్ఠుని గావించిన సద్గురునియందు క్రియాత్మకముగ నాచరింపబడు ప్రేమయే గురుభక్తి అని చెప్పబడినది.

సర్వోత్కృష్టతయా ప్రేమ జన్మభూమౌ ప్రదర్శితమ్ ।

దేశభక్తి రితి భ్యాతా తాం త్వ మాశ్రయ దీక్షయా ॥ 6

తాను జన్మించిన దేశమునందు చూపబడు సర్వోత్కృష్టమైన ప్రేమ దేశభక్తి యని చెప్పబడుచున్నది. నీవు ఆ దేశభక్తిని దీక్షతో ఆశ్రయింపుము.

జన్మభూమి ర్విశిష్టా హి వైకుంఠా దితి చింతయన్ ।

తచ్ఛ్రేయసే యథాశక్తి యత్నం కురు నిరంతరమ్ ॥ 7

తన జన్మభూమి వైకుంఠమునకంటె విశిష్టమైన దని (శ్రేష్ఠమైనదని) స్మరించుచు, దేశక్షేమముకొఱకు నీ శక్తి యున్నంతవఱకు సదా కృషి సల్పుము.

వీరత్వం మానవానాం హి ముఖ్యాలంకరణం ధ్రువమ్ ।

శూరః శ్లాఘ్యః పుమాన్లోకే పూజనీయశ్చ సర్వథా ॥ 8

వాస్తవముగ మానవులకు వీరత్వము ముఖ్యమైన అలంకారమైయున్నది. ఈ లోకమున వీరత్వముగల మానవుడే కీర్తింపదగినవాడు. వాడే సర్వవిధముల పూజనీయు డగుచున్నాడు.

కేవలం భౌతికే లోకే వృద్ధి ర్భీరో ర్నచే ధృవేత్ ।

కథం సా స్యా త్పురోవృద్ధి ర్దుర్లభేఽ ధ్యాత్మికే పథి ॥ 9

లోకమునందు పిరికివాడు భౌతికముగ అభివృద్ధిని పొందనపుడు దుర్లభమైన ఆధ్యాత్మికమార్గమున వా డెట్లు పురోభివృద్ధిని పొందును?

బ్రహ్మర్షీణాం చ రాజర్షీ శ్రేష్ఠాణాం చ పతివ్రతా ।

స్త్రీణాం పాదరజోభి శ్చ పుణ్యే భరతఖండకే ॥ 10

జన్మైవ స్యాన్మహాభాగ్యం సత్య మేతన్న సంశయః ।

సత్కర్మపరిపాకేన తాదృగ్భాగ్యం సమాప్నూయాత్ ॥ 11

బ్రహ్మర్షులయొక్కయు, రాజర్షులయొక్కయు, పతివ్రతాస్త్రీలయొక్కయు పాదరూపిణిచేత పవిత్రమైన భారతదేశమున జన్మించుటయే మహాభాగ్యము. ఈ విషయమున సంశయము లేదు. సత్కర్మ పరిపాకము చేతనే అట్టి మహాభాగ్యము ప్రాప్తించును.

ఏతాం భారతభూమిం యో వృత్త్యా కలుషయా స్వయా ।

కళంకితాం వితనుతే దేశద్రోహీ స భారతః ॥ 12

ఇట్టి భారతదేశమును దుష్టప్రవర్తనచేత కళంకిత మొనర్చు భారతీయుడు దేశద్రోహి యగుచున్నాడు.

పుణ్యాభారతమాతా మే కీర్త్యా భాగ్యేన చోన్నతా ।

తాదృగ్భారతమాతా స్స్యాం భారతీయ స్సుపుత్రకః ॥ 13

నా భారతమాత పరమపవిత్రమైనది. కీర్తిచేతను, సంపదచేతను సర్వోన్నతమైనది (సర్వశ్రేష్ఠమైనది). అట్టి భారతమాతకు నేను సుపుత్రుడనగు భారతీయుడనగుదునా?

పుణ్యభూమ్యా మహం వస్తు మస్తి వా మమ యోగ్యతా ।
 శ్రీమద్భారతమాతా ఛ యోగ్యః పుత్రో భవామి వా ॥ 14

విమృశన్నేవ మాత్మానం గుణీ భూయా చ భారతః ।
 భారతాఖ్యమహాదేశ పూర్వోన్నత్యం చ తద్యశః ॥ 15

స్మారం స్మారం స్వకర్తవ్యం చింతయే త్సతతం సుధీః ।
 నావలంభేత దుష్టత్వం భారతీయః కథంచన ॥ 16

పరమపుణ్యభూమియైన భారతదేశములో నివసించుటకు యోగ్యత నాకున్నదా? భారతమాతకు నేను యోగ్యుడనగు పుత్రుడ నగుదునా? అని తనను తానే విమర్శించుకొనుచు భారతీయుడు గుణవంతుడు కావల యును. గొప్ప భూమియైన భారతదేశపు పూర్వోన్నత్యమును సత్కీర్తినిస్మరించి స్మరించి తన కర్తవ్యమును సర్వదా ఆలోచించి బుద్ధిమంతుడగు భారతీ యుడు ఎట్టి క్లిష్టసమయమునందైనను దుష్టత్వమును అవలంభింపరాదు.

అత్యంతపావనా బ్రహ్మనిష్ఠా ధర్మపరాయణాః ।
 మహర్షయః పురాత్వాసన్ ప్రాప్య తత్సంతతౌ జనిమ్ ॥ 17

అహం దుస్సంగతిం కృత్వా దుష్టకర్మాణి చాచరన్ ।
 తేషాం కళంకదాయిత్యా నృహదోషో భవేద్ధ్రువమ్ ॥ 18

పరమ పవిత్రులును, బ్రహ్మనిష్ఠులును, ధర్మపరాయణులునునగు మహర్షులు పూర్వకాలమున నివసించిరి. అట్టి మహర్షుల సంతతిలో జన్మించిన నేను దుష్టులతో సహవాస మొనర్చి దుష్టకార్యముల నొనర్చుచు ఆ మహనీయులగు మహర్షులకు కళంకమును గొనివచ్చుట నిశ్చయముగ గొప్ప దోష మగును.

మయి దుష్టే చ దుష్టీర్తి ర్దేశస్యాపీతి భారతః ।

ఐహికాముష్మికం సౌఖ్యం ప్రాప్తం పుణ్యం సమాచరేత్ ॥ 19

నేను దుష్టుడ నగుచో దేశమునకు కూడ అపకీర్తి వచ్చు నని తలచి భారతీయుడు ఐహికాముష్మికసౌఖ్యమును పొందుటకు పుణ్యమును బాగుగ ఆచరింపవలయును.

నింద్యస్య న సుఖం లోకే నాపి స్వర్గే తతో జనః ।

న కుర్యాన్నిందనీయం తత్ కర్మ శాస్త్రవిగర్హణమ్ ॥ 20

నిందకు గుఱియైన వానికి ఈ లోకములో సుఖము లేదు. వానికి స్వర్గమునందును సుఖము కలుగదు. కాన నరుడు శాస్త్రనిషిద్ధ దుష్ట కార్యమును చేయరాదు.

సర్వోఽపి భారతీయ స్సన్ సతాం మార్గే సుసంచరన్ ।

స్వస్య దేశస్య చ సదా సత్కీర్తికర మాచరేత్ ॥ 21

ప్రతివాడును యథార్థభారతీయుడై సత్పురుషుల మార్గమున బాగుగ సంచరించుచు, తనకును తన దేశమునకును సత్కీర్తిని కలుగ జేయు సత్కార్యమునే ఆచరింపవలయును.

అసత్కర్మ విసృజ్యాథ కుర్వాణ శాస్త్రచోదితమ్ ।

దుష్టీర్తిం దుర్గతిం నిందాం నాప్నుయా తృజ్జనోత్తమః ॥ 22

దుష్కర్మమును వదిలిపెట్టి శాస్త్రము విధించు సత్కర్మలను ఆచరించు సత్పురుషుడు దుష్టీర్తిని, దుర్గతిని పొందడు.

జ్ఞాత్వా శాస్త్రీయసత్కర్మ సర్వే కర్తవ్యనిష్ఠయా ।

ప్రజాసేవాం చ కుర్వీర న్పుణ్యభారతవాసినః ॥ 23

శాస్త్రీయమగు సత్కర్మను తెలిసికొని తమ కర్తవ్యమునందు నిష్ఠగలవారై
పుణ్యభారతదేశమున నివసించువారెల్లరు ప్రజాసేవను చేయవలెను.

జీవితం ప్రేమభరితం మానవస్య సుభూషణమ్ ।

మానవః ప్రేమహీనస్తు లోకే దానవ ఉచ్యతే ॥

24


ప్రేమభరితమైన జీవితము మానవునకు చక్కని భూషణమగుచున్నది.
లోకమున ప్రేమలేని మానవుడు దానవు డని చెప్పబడుచున్నాడు.

ఇతి శ్రీ ఉపదేశరత్నావళ్యాం భక్తిత్రయం నామ

ప్రథమ ప్రకరణం సమాప్తమ్

ఇట్లు శ్రీ ఉపదేశరత్నావళియందలి

భక్తిత్రయ మను ఒకటవ ప్రకరణము సమాప్తము



ద్వితీయ ప్రకరణమ్

విద్యాప్రాశస్త్యమ్

అఖండశక్తి ర్గూఢేన మానవస్యాంతరే స్థితా ।

వికాసయిత్వా తాం శక్తిం లోకాయైవోపయుజ్యతామ్ ॥ 1

సా స్యా ద్యుధార్థవిద్యైవ పరేషా ముపకారికా ।

సద్విద్యా సా భవే ద్భవ్యా తస్మా త్తాం సముపార్జయ ॥ 2

మానవునియందు అఖండశక్తి గుప్తముగ నున్నది. ఆ శక్తిని వికసింపజేసి కొని లోకమునకు ఉపయోగింపవలయును. పరులకు ఉపయుక్తమగు నదియే యధార్థవిద్య. అదియే మంగళప్రదమైన సద్విద్య. అందువలన అట్టి విద్య నార్జింపుము.

ద్విపాదపశు రేవేతి విద్యాహీనస్తు కథ్యతే ।

మానవానాం తు విద్యైవ భూషణా దపి భూషణమ్ ॥ 3

విద్యలేనివాడు ద్విపాదపశువని చెప్పబడుచున్నాడు. మానవునకు విద్యయే ఆభరణము. అదియే భౌతికాలంకారములకంటె గొప్ప అలంకారమై యుప్పుచున్నది.

స్వస్థైవ కేవలం విద్వాన్మోహయుక్తః ప్రవర్తతే ।

ఉపయోగాయ సర్వేషాం ప్రభవేదితి జ్ఞాయతామ్ ॥ 4

కేవలము తనకుమాత్రమే ఉపయోగపడువాడు విద్వాంసుడు కాడు. సర్వులకు ఉపయుక్తమగువాడే విద్వాంసు డని తెలిసికొనవలయును.

ధనాధ్యోవాఽధికారి వా స్వస్థలే పూజ్యతే సదా ।

స్థలాంతరే న పూజ్యంతే విద్వాన్ సర్వత్ర పూజ్యతే ॥ 5

ధనవంతుడు కాని, అధికారి కాని తమస్థలములందే పూజింపబడుచున్నారు. (గౌరవింపబడుచున్నారు.) ఇతర స్థలములయందు పూజింపబడరు. కాని విద్వాంసుడు సర్వత్ర పూజింపబడుచున్నాడు.

ధర్మాధర్మౌ చ పుణ్యం చ పాపం సత్యం తథాన్యతమ్ ।

జ్ఞాయంతే జ్ఞాన మజ్ఞానం తస్మా ద్విద్యాం సమార్జయ ॥ 6

విద్యవలన ధర్మాధర్మములు, పుణ్యాపుణ్యములు, సత్యాసత్యములు, జ్ఞానాజ్ఞానములు తెలియబడును. అందువలన విద్యను బాగుగ అర్జింపుము.

హేయోపాదేయవిజ్ఞానీ విద్యయా శ్రద్ధయాన్వితః ।

అనుష్ఠాతాత్వవశ్యం చ ధన్యో భవతి మానవః ॥ 7

విద్యచేత హేయోపాదేయములను (విడువదగినదానిని స్వీకరింపదగినదానిని) తెలిసికొని ధర్మమును శ్రద్ధతో అనుష్ఠించు మానవుడు ధన్యుడగుచున్నాడు.

ఉన్మార్గగామితాం త్యక్త్వా సతాం వర్తమి సంఛర ।

దుష్టౌ చేత్థితరౌ నూనం భ్రష్టౌ స్సృస్తత్సృతా అపి ॥ 8

తల్లిదండ్రులు దుష్టులైనచో, వారి బిడ్డలు భ్రష్టులగుదురు. ఇది నిక్కువము. నీవు దుర్మార్గమున నడువక సన్మార్గమున నడుపుము.

ప్రజా శ్రేఢ్రష్టతాం యాతాః హేతు స్తత్రాధికారిణః ।

తే త్వధర్మపరా స్మృశ్చేత్ ధర్మశీలాః ప్రజాః కథమ్ ॥ 9

ప్రజలు భ్రష్టులగుటకు అధికారులే కారకులు. వారే అధర్మపరులగుచో,
ప్రజలెట్లు ధర్మశీలు రగుదురు?

విధీయతాం పరం ప్రేమ మాతృభాషాసు సర్వథా ।

ఉపయుంజ్యాచ్చ తద్భాషాం భాషణేఽపి పరస్పరమ్ ॥ 10

ప్రతివానికి మాతృభాషయందు ఉత్కృష్టమైన ప్రేమ యుండవలయును.
పరస్పరము మాటలాడుకొనునపుడు ఆ భాషనే ఉపయోగింపవలయును.

భాషాణామపి సర్వాసాం మూల మేకం హి సంస్కృతమ్ ।

తదభ్యాసే మహాయత్నం కుర్యాత్సర్వోఽపి మానవః ॥ 11

సకలభాషలకు సంస్కృతభాషయొక్కటియే మూలమైనది. ప్రతివాడును
సంస్కృతభాషను నేర్చుకొనుటకు అధికముగ ప్రయత్నింపవలయును.

త్వం తు సంస్కృతవాణీం తాం మధురాం పఠ సాదరమ్ ।

వేదశాస్త్రపురాణాది గ్రంథానాం ఖని మద్భుతామ్ ॥ 12

నీవు మధురమైన సంస్కృతభాషను ఆదరముతో పఠింపుము. వేదశాస్త్ర
పురాణాది గ్రంథములకు ఆ భాష గని యగుచున్నది. ఇంకను ఆ భాష
అద్భుతమైనది.

అనేకార్థకశబ్దై స్సా మహాశక్తి యుతాఽ ౨ దిజా ।

సర్వోత్తమా చ గైర్వాణీ తద్భాషాభ్యసనం కురు ॥ 13

వివిధభావములుగల శబ్దములతో ఆ భాష ఆదిభాషయై గొప్ప శక్తితో
అలరారుచున్నది. సంస్కృతభాష సర్వశ్రేష్ఠమైనది. అందువలన ఆ భాషను
అభ్యసింపుము.

సంస్కృతాభ్యసనం కష్టం మన్యంతే బహవో జనాః ।

అనభ్యాసవశా దేవం వదంతీతి వినిశ్చిను ॥

14

సంస్కృతభాషను నేర్చుకొనుట కష్టమని చాలమంది తలచుచున్నారు. అభ్యాసము లేనందువలననే వారటుల వలుకుచున్నారని నిశ్చయించుకొనుము.

అభ్యాసో దేవభాషాయా స్ఫులభ స్సంశయో న హి ।

నాధిగమ్యం వినాభ్యాసో విద్ధి భాషాంతరం నవమ్ ॥

15

దేవభాష (సంస్కృతభాష) ను నేర్చుకొనుట సులభమే. సంశయము లేదు. శ్రమలేక క్రొత్తదగు ఇతరభాషయందు ప్రజ్ఞ లభింపదు. ఈ విషయమును బాగుగ తెలిసికొనుము.

వస్త్రేణ వపుషా మూర్ధ్నాః పండితానాం సభాస్వపి ।

ఛత్రిన్యాయేన రాజన్తే సత్సంగఫల మీదృశమ్ ॥

16

విలువగల వస్త్రములను ధరించుటచేతను, సుందరరూపముచేతను మూర్ఖులు పండితసభలలో సైతము ఛత్రిన్యాయముచే ప్రకాశింతురు. సజ్జనసహవాస ఫల మిట్టిదిగదా! (ఛత్రిన్యాయ మన గొడుగులు ధరించి నడచువారనేకమందిమధ్య గొడుగులేనివాడు గూడ గొడుగు కలవాడని లెక్కింపబడుట.)

తాదృశీ పరమా శోభా తేషాం సంభాషణావధి ।

భవత్యేవ న సందేహః సంభాషా సత్యదర్శినీ ॥

17

ఆ మూర్ఖులకట్టి ఉత్తమశోభ మాటాడునంతవరకే ఉండును. అనగ వారు నోరు విప్పగనే ఆ శోభ అంతరించును. ఇందు సందేహము లేదు. వారి సంభాషణ యథార్థమును తెలియజేయును.

ఆడంబరవిహీనోఽపి ప్రజ్ఞావాన్మండిత స్సదః ।

సంభూషయతి పాండిత్యా ద్గౌరవం ప్రాప్నుయాద్ధ్రువమ్ ॥ 18


తాదృక్తస్య చ పాండిత్యం అనుభూతియుతం యది ।

మోక్షప్రదం భవేదేవ నిశ్చయం న హి సంశయః ॥ 19

ఆడంబరములేనివా డయ్యును ప్రజ్ఞావంతు డగు పండితుడు తన పాండిత్యముచే సభ నలంకరింపజేయును. ఇంకను నిశ్చయముగ గౌరవమును పొందును. అటువంటివాని పాండిత్యము అనుభవముతో గూడినదైన మోక్షమును ప్రసాదించును. ఇది నిశ్చయము. ఇందు సందేహ మేమాత్రమును లేదు.

ఇతి శ్రీ ఉపదేశరత్నావళ్యాం 'విద్యాప్రాశస్త్యం'నామ ద్వితీయ
ప్రకరణం సమాప్తమ్

ఇట్లు ఉపదేశరత్నావళియందు “విద్యాప్రాశస్త్య” మను రెండవ ప్రకరణము
సమాప్తము.



తృతీయ ప్రకరణమ్

ఆరోగ్య రక్షణమ్

స్వ సంతానం తు ప్రకృతిః ప్రేక్షా పోషయతి స్వయమ్ ।

ప్రకృతే ర్నియమా న్నిత్వా రోగగ్రస్తో భవేన్నరః ॥ 1

ప్రకృతి స్వయముగ తన సంతానమును ప్రేమతో పోషించుచున్నది. నరుడు ప్రకృతినియమములను వదలిపెట్టినచో రోగగ్రస్త డగును.

ఆరోగ్యం స్యా మ్మహాభాగ్యం తస్యారోగ్యస్య రక్షితా ।

ఈశసేవాం తథా దేశసేవాం కర్తుం చ శక్నుయాత్ ॥ 2

ఆరోగ్యమే మహాభాగ్యము. ఆరోగ్యమును కాపాడుకొనువాడు ఈశ్వర సేవను, దేశసేవను చేయ సమర్థు డగును.

ధర్మస్య సాధనార్థం తు శరీరం ముఖ్యకారణమ్ ।

పూర్వపుణ్యవశా త్ప్రాప్తం పురుషార్థప్రవర్తకమ్ ॥ 3

ధర్మసాధనకు శరీరము ముఖ్యకారణమై యున్నది. శరీరము పూర్వపుణ్య విశేషమున లభించినది. పురుషార్థమును సాధింప జేయునది శరీరమే.

స్వదేహ మగదం శక్తం కృత్వా ధర్మప్రవర్తకః ।

అత్మన శ్చ పరేషాం చ ఉపకారాయ కల్పతే ॥ 4

తన శరీరమును ఆరోగ్యముగను, శక్తిమంతముగను చేసికొని ధర్మానుష్ఠానమునకు గడంగువాడు తనకును, ఇతరులకును ఉపయుక్తు డగుచున్నాడు.

సకాలే సాత్త్వికాహారం స్వీకృత్య చ మితం యథా ।
నిర్విచారపరో భూత్వా నిత్యం ధర్మం సమాచరన్ ॥ 5

కుర్వం శ్చ మితకర్మాణి వామభాగే చ నిద్రితః ।
యది స్యాత్పురుషో లోకే స రోగే భవతి ధ్రువమ్ ॥ 6

సకాలమునకు సాత్త్వికాహారమును మితముగ స్వీకరించుచు ఎట్టి చింతకు లోబడక, నిత్యము ధర్మము నాచరించుచు, మితముగ వ్యవహరించుచు, ఎడమవైపుపరుండి నిద్రించుచుండవలయును. అట్టి వాడు రోగగ్రస్తు డెన్నటికిని కాదు.

రోగేన పీడితాన్నిత్య మౌషధార్థం కృతశ్రమాత్ ।
ఏతన్నియమ సేవీ తు వరో రోగనిరోధనాత్ ॥ 7

రోగమువచ్చిన తరువాత బాధనొందుచు, మందులకై ప్రయత్నించువాని కంటె పైన పేర్కొనబడిన నియమములను పాటించుచు రోగము రాకుండ జాగ్రత్తవహించువాడు ఉత్తముడు.

క్షుద్బాధా త్వధికా స్యాచ్ఛేత్ త దైవాన్నం తు భక్షయ ।
రుచే రాధిక్యమస్తీతి బహ్వాన్నం స హి భక్షయ ॥ 8

బాగుగా ఆకలి కలిగినపుడే ఆహారమును భుజింపుము. రుచి అధికముగ ఉన్న దని మితి మీరి భుజింపకుము.

అతీవభక్షణా ద్రోగాః ప్రభవన్త్యప్రతిక్రియాః ।
భుంజీత మిత మాహార మేతత్ప్రకృతిశాసనమ్ ॥ 9

మితిమీరి భుజించుటవలన ఘనవైద్యులచేత గూడ నయముకాని రోగములు సంభవించును. కాన మితముగ భుజింపవలయును. ఇది ప్రకృతి శాసనము.

జీవితైకఫలం మత్వా యో భుంక్తే పశువద్భూహు ।
నైహికం స్యా త్పుఖం తస్య దురంతాజీర్ణ మశ్నుతే ॥ 10

తినుటయే జీవితమునకు ముఖ్యఫలముగ భావించి పశువువలె విశేషముగ భుజించువాడు భౌతికసుఖమును పొందక పోవుటయేగాక భరింపరాని అజీర్ణముతో బాధపడును.

మౌనేన భోజనం కుర్యా న్మనసా చోచ్చర స్మహః ।
ప్రభో ర్దేవస్య తన్నామ సాధు చర్వణ మాచరేత్ ॥ 11

భోజనసమయమున మౌనముగనుండి మనస్సుతో ప్రభువైన దేవుని నామమును ఉచ్చరించుచు బాగుగ నమిలి భుజింపవలయును.

భోజనాన్తే తు గండూషాన్ జలై శ్శీతై రనేకశః ।
కుర్యా ద్దంతాంతరస్థానాం కణానా మపనోదనమ్ ॥ 12

భోజనము చేసిన పిమ్మట దంతముల మధ్యనుండు మెతుకులు మొదలగువానిని తొలగించుటకై చల్లని నీటితో పలుసారులు పుక్కిలించి ఉమ్మివేయవలయును.

శోధనా ద్దంతమధ్యస్య దంతాస్తేఽతీవనిర్మలాః ।
బలిష్ఠా శ్చ భవిష్యన్తి స్వచ్ఛారోగ్యం చ సంభవేత్ ॥ 13

దంతముల మధ్యనున్నవానిని తొలగించుటచే దంతములు మిక్కిలి నిర్మలముగను, బలిష్ఠములుగను అగును. అందువలన చక్కని ఆరోగ్యము కలుగును.

భోజనానంతరం స్నానం నైవకార్యం కదాచన ।
ఆరోగ్యభంజకం తత్స్నా త్సత్య మేత న్న సంశయః ॥ 14

ఎన్నడును పొరపాటుననైన భోజనము చేసినపిమ్మట స్నానము చేయ రాదు. ఒకవేళ అటులానర్చిన ఆరోగ్యము తప్పక చెడిపోవును. ఈ విషయమునందు సందేహ మే మాత్రమును లేదు.

అభ్యంగస్నానకరణం సప్తాహారాత్ర్యనంతరమ్ ।

శిర స్తైలేన మర్దిత్వా శరీరం తదనంతరమ్ ॥ 15

తదా శరీరసంవాహో త్వర్వాణ్యవయవాని చ ।

శుచీని కేవలం నైవ భవంత్యారోగ్యవంత్వపి ॥ 16

వారమున కొకపరి అభ్యంగస్నానము (తలంటి నీరు పోసికొనుట) చేయవలయును. మొదట శిరస్సును తైలముతో (నూనెతో) మర్దించి పిమ్మట శరీరమునుగూడ నూనెతో మర్దింపవలయును. అటుల శరీరమును మర్దించుటవలన అవయవము లన్నియు పరిశుభ్రము లగుటయే గాక ఆరోగ్యము కలవి యగును.

స్నానం దద్యా నృహోత్సాహం బలం ధైర్యం శతాయుషమ్ ।

లాఘవం పరమం తేజ స్సౌఖ్య మారోగ్య మేవ చ ॥ 17

స్నానము గొప్ప ఉత్సాహమును, బలమును, ధైర్యమును నూరు సంవత్సరముల ఆయుర్దాయమును, లాఘవమును (తేలికను) శ్రేష్ఠమైన తేజస్సును, సుఖమును, ఆరోగ్యమును ఇచ్చును.

ముహూర్తే బ్రహ్మసంబంధే త్వం ప్రబుద్ధస్వ యత్నతః ।

విద్ధి ప్రశాంతసమయం తపశ్చర్యా సహాయకమ్ ॥ 18

బ్రాహ్మీముహూర్తమున (వేకువ నాలుగు గంటలకు) నిదురనుండి మేల్కొనుము. ఆ సమయము ప్రశాంతమై తపస్సునకు అనుకూల మగుచున్నది.

ప్రబుద్ధాశు దినం నేతుం సాఫల్యం మంగళప్రదమ్ ।

త్వదీయశయనే త్వం తు కంచిత్కాల ముపావిశన్ ॥ 19

దేవదేవం జగన్నాథం కరుణాసాగరం ప్రభుమ్ ।

భక్త్యా తన్మయభావేన హృది ప్రార్థయ ప్రత్యహమ్ ॥ 20

ఉదయము శీఘ్రముగ మేల్కొని, ఆ దినమును మంగళప్రదముగను, సఫలత్వముగను గడుపుటకై నీ పడకపైననే కూర్చున్నవాడవై కరుణాసాగరుడును, ప్రభువును, జగన్నాథుడును నగు దేవదేవుని భక్తితోడను, తన్మయభావముతోడను ప్రతిదినము మనసార ప్రార్థింపుము.

తత శ్చ సావధానేన దంతాన్ ధావేచ్చ మానవః ।

అపామార్గకరంజాది కాష్ఠే ష్యేకేన నిర్మలమ్ ॥ 21

ముఖం జలేన సంపూర్య స్థివేద్గండూషసంచయమ్ ।

శోధనార్థం తు జిహ్వయాః లిఖే జ్జిహ్వం చ శుభ్రవత్ ॥ 22

పిమ్మట సావధానముగ కానుగ, ఉత్తరేణి మున్నగు పుల్లలలో నొకదానితో దంతములను శుభ్రముగ తోముకొనవలయును. నీటితో నోటిని నింపి, పలుమార్లు పుక్కిలించి ఉమ్మివేయవలయును. నాలుకపై నున్న మలినము పోవునట్లు నాలుకను గీచుకొని శుభ్రపరుపవలయును.

వక్త్రాదేవ పదార్థాస్తు శరీరాంత ర్విశంతి హి ।

ముఖస్య శుభ్రతాఽ భావా న్మాలిన్య మపి సంవిశేత్ ॥ 23

నోటినుండియే పదార్థములు శరీరములోనికి ప్రవేశించుచున్నవి. నోరు శుభ్రముగ లేకపోవుటవలన నోటియందలి మలినముతో ఆ పదార్థములు కలిసి లోనికి ప్రవేశించును.

తస్మా దారోగ్యనాశస్యో ద్రోగోత్పత్తిః ప్రజాయతే ।

శౌచం ముఖస్య ముఖ్యం న్యో త్పరాశ్రద్ధా విధీయతామ్ ॥ 24

అందువలన ఆరోగ్యము నశించును. రోగము కూడ జనించును. నోటిని శుభ్రముగ నుంచుకొనుట అతిముఖ్యము. అందులకై విశేషశ్రద్ధను పూన వలయును.

నిత్యం సూర్యనమస్కారైః ఆసనాభ్యసనై స్తథా ।

ప్రాతరేవ తు ఘంటైవ కాలం యాపయ భక్తితః ॥ 25

ప్రతిదినము ప్రాతఃకాలమున సూర్యనమస్కారములను, యోగాసనము లను గంటకాలము భక్తితో అభ్యసించుచు కాలమును గడుపుము.

తస్మా ఛరీరదార్ఢ్యం తే భవేచ్ఛిత్తస్య స్వస్థతా ।

త్వం సదా నియమేనైవ అవశ్యం తాని చాభ్యసేత్ ॥ 26

అందువలన శరీరదార్ఢ్యము, చిత్తస్థైర్యము కలుగును. నీవు సర్వదా నియమముతప్పక యోగాసన సూర్యనమస్కారములను అభ్యసింప వలయును.

ప్రాత శ్శీతోదకస్నానం యది కుర్యా త్తదుత్తమమ్ ।

శిరస్నానం శరీరస్య కాంత్యాఽరోగ్యాదిదాయకమ్ ॥ 27

ఉదయముననే చన్నీట స్నానము చేయుట ఉత్తమము. ప్రతిదినము చేయబడు శిరస్నానము శరీరమునకు కాంతిని, ఆరోగ్యమును ఇచ్చును.

దేహశ్రమస్తు సుస్నానే శామ్యత్యేవ న సంశయః ।

రోగాస్సానేన శామ్యంతి మనశ్శాంతి శ్చ సంభవేత్ ॥ 28

స్నానమువలన శరీరమునకు కలిగిన అలసట తగ్గిపోవును. ఈ విషయమున సందేహము లేదు. స్నానమువలన రోగములు తొలగిపోవును. ఇంకను మనశ్శాంతియు కలుగును.

కృత్వా స్నానం తతో ధౌతవస్త్రే ధృత్వా యథావిధి ।
శ్రీసద్గురూపదిష్టం తం మస్త్రం జప యథాక్రమమ్ ॥ 29

స్నానము చేసి శుభ్రవస్త్రముల రెంటిని శాస్త్రీయపద్ధతిని ధరించి (ఒకవస్త్రమును కట్టుకొని, మరియుక్క దానిని పైన వైచుకొని) సద్గురునిచే ఉపదేశింపబడిన మంత్రమును క్రమము తప్పక జపింపుము.

శతానాం పంచకాన్యూనం నైవ కుర్యా జ్ఞపం దినే ।
తులసీమాలికాం వా త్వం నోచే ద్రుద్రాక్ష మాలికామ్ ॥ 30

సంఖ్యానాయోపయుంజ్యైవం గణయాథ విశేషతః ।
జపస్య కరణే బుద్ధి రుత్సాహస్తే ప్రవర్ధతే ॥ 31

ప్రతిదినము ఐదువందలకు తక్కువ కాకుండ మంత్రమును జపింపుము. అప్పుడు తులసిమాలను కాని, రుద్రాక్షమాలను కాని ఉపయోగించిన జపసంఖ్యను నీవు బాగుగ గుర్తింపగలవు. అందువలన జపము చేయవలయు నని బుద్ధియు, ఉత్సాహమును వద్ది పొందును.

దైవనామ పఠం శ్రేష్ఠ మక్షరాణి చ త న్నహి ।
కీర్తమానం హి తన్నామ మహామస్త్రః ప్రకాశతే ॥ 31

సర్వశ్రేష్ఠమైన భగవన్నామము కేవలము అక్షరసముదాయము కాదు. ఆ దివ్యనామము కీర్తింపబడుచున్నదై, మహామంత్రమై ప్రకాశించుచున్నది.

నామ్ని శ్రీ దేవదేవస్య కేవలాక్షరధీ ర్నహి ।
మహామస్త్ర మతిం కృత్వా శ్రద్ధాళు ర్జప భక్తితః ॥ 32

దేవదేవుని నామమునందు కేవలము అక్షరబుద్ధినుంచక, మహామంత్ర
మను భావమునుంచి భక్తితో శ్రద్ధగలవాడవై మంత్రజపమును సాగింపుము.

సద్దేశికకృపాలభిం మహామంత్రం జపాదరాత్ ।

అక్షరాణాం లక్షసంఖ్యా జ్ఞాపాచిత్తం ప్రశుద్ధ్యతి ॥ 32

సద్గురుని అనుగ్రహముచే పొందబడిన (సద్గురునిచే అనుగ్రహపూర్వక
ముగ ఉపదేశింపబడిన) మహామంత్రమును అక్షర్లక్ష (అక్షరమునకు లక్ష)
భక్తితో జపింపుము. అటుల జపించుటవలన నీ చిత్తము పరిశుద్ధ మగును.

పరమాత్మని చిత్తం తే యదా తిష్ఠతి నిశ్చలమ్ ।

తదా త్వం దేవదేవస్య కృపాపాత్రం భవిష్యసి ॥ 35

ఎప్పుడు పరమాత్మయందు నీ చిత్తము నిశ్చల మగునో, అప్పుడు నీవు
దేవదేవుడగు భగవంతుని అనుగ్రహమునకు పాత్రుడ వగుదువు.

సద్గ్రంథరాజ మథవా సుమనశ్చరిత్రం

భక్త్యా పఠన్ ప్రతిదినం ఘటికాద్వయం వా ।

సంగృహ్య ధర్మ మనుతిష్ఠ సదా స్వశక్త్యా

ధర్మస్య పాలనవశా జ్ఞానుషః ఫలత్వమ్ ॥ 36

ప్రతిదినము ఒక గంటయైనను, సద్గ్రంథరాజములను లేక
మహాపురుషుల దివ్యచరిత్రలను భక్తితో పఠించుచు సర్వదా ధర్మములను
గ్రహించి నీశక్తికొలది అనుష్ఠింపుము. ధర్మము నాచరించుటవలన జన్మము
సఫలత్వము నొందును.

ఇతి శ్రీ ఉపదేశరత్నావళ్యాం 'ఆరోగ్యరక్షణం' నామ

తృతీయప్రకరణం సమాప్తమ్.

ఇట్లు ఉపదేశరత్నావళియందలి 'ఆరోగ్యరక్షణ' మను పేరుగల

మూడవ ప్రకరణము సమాప్తము.

చతుర్థ ప్రకరణమ్

గార్హస్థ్య ధర్మాః

అన్యోన్య ప్రేమసంయుక్తం దాంపత్యం స్వర్గ ఏవ హి ।

ప్రతికూలం తు దాంపత్యం నరకో న హి సంశయః ॥ 1

పరస్పర ప్రేమతో కూడిన దాంపత్యము స్వర్గమే యగుచున్నది. ప్రతికూల దాంపత్యము నరకమే యగుచున్నది.

తస్మాచ్ఛ స్వర్గనరకా విహైవ భవతః కిల ।

తత స్త్వం స్వీయదాంపత్యం స్వర్గీకృత్య సుఖీ భవ ॥ 2

అందువలన స్వర్గనరకములు యిచటనే కలవు. కాన నీ దాంపత్యమును స్వర్గముగ చేసికొని సుఖింపుము.

చతురాశ్రమమూర్ధన్యో గృహస్థాశ్రమ ఉచ్యతే ।

స ఏవ మూల భూతస్యా దన్వేషాం పరిరక్షణే ॥ 3

నాలుగు ఆశ్రమములలో గృహస్థాశ్రమము శిరస్సువంటి దని చెప్పబడుచున్నది. ఏలయనగ సర్వప్రాణులను పోషించుటకు గృహస్థాశ్రమమే మూల భూత మగుచున్నది. (ఆధారమగుచున్నది.)

పశుపక్ష్యాదికా జీవాః ఆశ్రిత్య గృహమేధినమ్ ।

వర్తన్తే సుఖిన స్తస్మా త్సర్వేషాం శరణం గృహీ ॥ 4

పశుపక్ష్యాది ప్రాణులు గృహస్థు నాశ్రయించియే సుఖముగ జీవించుచున్నవి. అందువలన అందఱిని పోషించువాడు గృహస్థుడైయున్నాడు.

వర్ణిన శ్చ వనస్థా శ్చ తథా సన్న్యాసిన స్సదా ।

గృహస్థాదేవ జీవంతి సర్వాధారో గృహీ స్థితః ॥

5

బ్రహ్మచారులు, వానప్రస్థులు, సన్న్యాసులు సర్వదా గృహస్థునివలననే జీవించుచున్నారు. గృహస్థుడు అందరికిని ఆధారుడైయున్నాడు.

హితాహితే గతీ చోభే జాయేతే ధనసంపదః ।

విశ్రాణీతం చ సత్పాత్రే సత్కార్యార్థం సమర్పితమ్ ॥

6

ధనం హితాయ దాతుస్స్య దసత్కార్యార్థితం ధనమ్ ।

దుష్టకార్యప్రయుక్తం చ జనయ త్యహితం ధ్రువమ్ ॥

7

ధర్మార్థం త్వం సమర్పేతత్ పుణ్యా తస్మైశ్చ మవాప్నుహి ।

తత్పుణ్యా దేవ భగవాన్ ప్రసన్నో వాంఛితం దిశేత్ ॥

8

ధనసంపద హితమునకు అహితమునకును రెంటికిని కారణ మగుచున్నది. యోగ్యులకు దానము చేయుటవలనను, సత్కార్యములకు సద్వినియోగ పరచుటవలనను ధనము హితము(మేలు)ను, అయోగ్యులకు దానము చేయుటవలనను, దుష్కార్యములకు దుర్వినియోగ పరచుట వలనను అహితము(కీడు)ను కలుగుచున్నవి. ధనమును ధర్మకార్యములకు సమర్పించిన పుణ్యము లభించును. మానవుడా! ఆ పుణ్యము వలన సుఖమును పొందుము. ఆ పుణ్యమువలననే భగవంతుడు ప్రసన్నుడై కోరిన కోరికలను అనుగ్రహించును.

ప్రభుత్వోద్యోగిన స్సర్వే వ్యహంకారవివర్జితాః ।

నిత్యం ప్రజోపయోగార్థ మర్పయేయు స్వజీవితమ్ ॥

9

తదా దేశ స్సుభిక్ష స్సన్ శాంత్యా సౌఖ్యేన రాజతే ।

రామరాజ్యం తదేవేతి బుధా స్సర్వే వదంతి హి ॥

10

ప్రభుత్వోద్యోగులందఱు అహంకారమును వదలిపెట్టి సర్వదా ప్రజోపయోగమునకై తమ జీవితమును అర్పించినయెడల దేశము సుఖిక్షమై శాంతిసౌఖ్యములతో విరాజిల్లును. అదియే రామరాజ్య మని పండితులందఱు పలుకుచున్నారు.

నాయకా రాజకీయాస్తు ప్రజాసేవాదృఢవ్రతాః ।

పదవీ రధిరోహేయు ర్వామోహరహితా స్స్వయమ్ ॥ 11

గృహీత్వా విషయం చేమం స్వధర్మ ఇతి తత్పదమ్ ।

దీక్షయా నిర్వహేయుశ్చే త్తదేవోభయతారకమ్ ॥ 12

రాజకీయనాయకులు ప్రజాసేవయందు దృఢవ్రతులై (దృఢమైన పట్టుదల గలవారై) తాము వ్యామోహములేనివారై ప్రజాసేవ తమ ధర్మ మను దివ్యాంశమును గ్రహించి పదవుల నధిరోహించి దీక్షతో తమ కర్తవ్యములను నిర్వహింతురేని అదియే ఉభయతారకము. (తమకు ప్రజలకు ఉభయులకు తరణోపాయము.)

బ్రహ్మనిష్ఠా శ్చ వేదా శ్చ గావ సాధ్యై శ్చతుర్విధాః ।

లోకధారణ సామర్థ్య యుక్తాః స్తంభాః ప్రకీర్తితాః ॥ 13

బ్రహ్మనిష్ఠులు, వేదములు, గోవులు, పతివ్రతాస్త్రీలు ఈ నల్వరు లోకమును ధరించు సామర్థ్యముతో గూడిన స్తంభములని చెప్పబడుచున్నారు

ధర్మాణా ముత్తమో ధర్మః ప్రతిజ్ఞాతార్థపాలనమ్ ।

మహాత్మానశ్చ లోకేఽస్మిన్ ప్రాప్య కష్టా న్యనేకశః ॥ 14

హస్యమానా శ్చ విఘ్నైః ప్రతిపన్నార్థపాలకాః ।

పణీకృత్యాత్మనః ప్రాణాన్ వాగ్దానం పాలయన్తి తే ॥ 15

వాగ్దానమును పాలించుట సకల ధర్మములలో ఉత్తమ ధర్మము. ఈ లోకమున మహాత్ములు ఎన్ని కష్టములు సంభవించినను, ఎన్ని విఘ్నములు వాటిల్లినను, తుదకు తమ ప్రాణములనే పణముగ (వెలగ) నొడ్డి వాగ్దానమును పాలింతురు.

కరిష్యామి సహాయం తే భవామి శరణం తవ ।

ఇత్యుక్తాః కీతవైః పూర్వం పశ్చాత్తే వంచితాశ్చతైః ॥ 16

సహాయము చేసెద ననియు, నీకు రక్షకునిగ నుందుననియు మొదట చెప్పియు తర్వాత చేయని నరాధములచేత మోసగింపబడిన వా రెందఱో కలరు.

సత్యవాచాం స్థిరాకీర్తి ర్భవేత్పుణ్యాత్మనాం ధ్రువమ్ ।

దృశ్యతే ప్రథమం క్షిప్తం సత్యవాక్పరిపాలనమ్ ॥ 17

అభ్యాసపాటవా ధ్విన్యా త్పరమానందదాయకమ్ ।

క్షమా ధైర్య సహాయ స్స న్నభ్యసేత్ సత్యముత్తమమ్ ॥ 18

సత్యమును వచించు పుణ్యాత్ములకు శాశ్వతమైన కీర్తి తప్పక కలుగును. సత్యవాక్పరిపాలనము మొదట కష్టముగ గన్పడును. కాని ఓర్పుతో, ధైర్యముతో సత్యవ్రతము నభ్యసించిన అభ్యాసపాటవమున ఆ వ్రతము పరమానందము నొసంగును.

దేశికశ్చ పితా మాతా భువి ప్రత్యక్ష దేవతాః ।

మత్వా వినీత స్సేవేత శ్రద్ధాభక్తి సమన్వితః ॥ 19

లోకమునందు తల్లి, తండ్రి, గురువు వీరు ప్రత్యక్షదేవత లని భావించి, విశ్వసించి వినయశీలుడు శ్రద్ధతోడను, భక్తితోడను కూడినవాడై వారిని సేవింపవలయును.

భజనం పూజనం దైవ ప్రార్థనం చింతనం సదా ।
సంసేవనం చ తీర్థానాం శ్రవణం ప్రాణి సేవనమ్ ॥ 20

దైవప్రసాదకారిణ్య స్మర్యాధ్యాత్మికసాధనాః ।
వీతా వీవ చ విద్ధి త్వం మోక్షశ్రీ దాయికా స్సదా ॥ 21

భజన, పూజ, దైవప్రార్థన, చింతన, తీర్థయాత్ర, వేదాంతశ్రవణము, ప్రాణికోట్లసేవ మున్నగు అధ్యాత్మిక సాధనలన్నియు దైవానుగ్రహకారకములై యున్నవి. ఇవియే మోక్షలక్ష్మిని సాధించుటకు సాధనము లగుచున్న వని నీవు తెలిసికొనుము.

ఇతి శ్రీ ఉపదేశరత్నావళ్యాం 'గార్హస్థ్యధర్మా' నామ చతుర్థప్రకరణం
సమాప్తమ్

ఇట్లు ఉపదేశరత్నావళియందలి 'గార్హస్థ్యధర్మములు' అను పేరుగల
నాలుగవ ప్రకరణము సమాప్తము



పంచమ ప్రకరణమ్

ధర్మనిర్వహణమ్

అన్యాయార్జితవిత్రేన భుక్త భోగాన్నరా త్పురమ్ ।
శ్రేష్ఠో న్యాయధనీ హీనో యవాగూరసపానవాన్ ॥ 1

తస్య స్వర్గో భవేద్యోవా భుంక్తే న్యాయార్జితం ధనమ్ ।
అన్యాయార్జితవిత్రస్య నరకస్సన్యో న్న సంశయః ॥ 2

అన్యాయముగ సంపాదించిన ధనముతో భోగములను
అనుభవించువానికంటె న్యాయముగ ఆర్జించిన ధనముతో గంజి(అంబలిని)
త్రాగు దరిద్రుడే మిక్కిలి శ్రేష్ఠుడు. న్యాయార్జిత విత్తముతో జీవించువానికి
స్వర్గమును, అన్యాయార్జిత ధనముతో జీవనము గడుపువానికి నరకమును
తప్పక కలుగును.

ఆదాయా దధిక స్సౌచ్చే ధ్యాయో లోకే ఋణీ భవేత్ ।
ఋణీ దుఃఖీ భవే నిత్యం ఋణహీనో హి భాగ్యవాన్ ॥ 3

లోకమునందు తనకు వచ్చు ఆదాయమునకు మించి వ్యయమొనర్చు
వాడు అప్పులపాలై, సర్వదా దుఃఖమును అనుభవించును. ఋణము
లేనివాడే (అప్పులబాధలేనివాడే) పరమభాగ్యవంతుడు.

న్యాయానుసరణేనైవ ధన మార్జయ జీవితమ్ ।
శాస్త్రోక్త విధినా నిత్యం యాపయ న్ధర్మ మాచర ॥ 4

న్యాయము ననుసరించియే ధనము నార్జింపుము. జీవితమును శాస్త్రోక్త పద్ధతిని గడుపుచు, నిత్యము ధర్మమును అనుష్ఠింపుము.

అపచేయాని పుష్పాణి మూలచ్ఛేదం న కారయేత్ ।

ప్రాణవత్స గుణో గ్రాహ్యః దోషం సర్వం పరిత్యజేత్ ॥ 5

పుష్పములను కోసికొనవలయును కాని వృక్షమును ఛేదింపరాదు. అటులే ప్రాణులయందలి గుణమును గ్రహింపవలయును. దోషము సంతటిని వదలిపెట్టవలయును.

భృశం ప్రాచీనకాలస్య పద్ధతీ రుచయే న చేత్ ।

సమగ్రం న పరిత్యాజ్యా సంగ్రాహ్య స్తత్ర సద్గుణః ॥ 6

ప్రాచీనకాలమునందలి పద్ధతి నీకు బాగుగ రుచింపకున్న (నీ కిష్టము కానిచో) సమగ్రముగ (అంతటిని) వదలిపెట్టక, దానియందలి గుణమును మాత్రము గ్రహింపవలయును.

ఆర్వాచీనాం తు కాలస్య పద్ధతిం దోషదూషితామ్ ।

మా బ్రూహి, గుణమాత్రం తు సంగృహీణ యథామతిః ॥ 7

ఇప్పటి నవీనపద్ధతిని దోషదూషిత మని నుడువకుము. దానియందలి గుణమును మాత్రము గ్రహింపుము.

సత్యాత్మరస్తు భగవా న్నాస్తీతి దృఢమానసః ।

సత్యమేవ సదా శ్రిత్య సత్యనిష్ఠో భవే న్నరః ॥ 8

మానవుడు సత్యమునకంటె భగవంతుడు వేరుగ లే డని మనస్సునందు దృఢముగ నిర్ణయించుకొని సర్వదా సత్యమునే ఆశ్రయించి సత్యనిష్ఠుడు కావలయును.

భౌతికాధ్యాత్మికానాం వా కార్యాణాం పరిసాధనే ।

అతంద్రితా ఫలం సూతే తంద్రా కార్యవిఘాతాకా ॥

9

సోమరితనమును దూరమొనర్చువాడు భౌతికకృత్యములను కాని ఆధ్యాత్మిక కార్యములను కాని సాధించి ఫలమును పొందగలడు. సోమరి తనము కార్యమును పొడొనర్చును.

ఆలస్యం తామసం నూనం తత్త్వాజ్యం కార్యసాధకైః ।

మూలచ్ఛేదకరం హేత ద్వర్జయిత్వా తిదూరతః ॥

10

అహంకారం పరిత్యజ్య సద్భావసహితః క్షమీ ।

త్వం సమాచర సత్కార్యం జన్మసాఫల్య మాప్నుహి ॥

11

సోమరితనమును తమోగుణసంబంధమైనదిగ తెలిసికొనుము. కార్యసాధకులు మూలచ్ఛేదకరమగు (మూలమునే నశింపజేయు) దీనిని (సోమరితనమును)దూరముగ వదిలిపెట్టవలయును. అహంకారమును విడిచివైచి, సద్భావముతోడను, ఓర్పుతోడను కూడుకొనినవాడవై సత్కార్యము నాచరించి జన్మ సాఫల్యమును పొందుము.

యతమానజన స్సిద్ధిం దుష్కరస్యాపి కర్మణః ।

లభతే నాలసః కర్మ సులభం చాపి సాధయేత్ ॥

12

అసాధ్యమగు కర్మనైనను ప్రయత్నించువాడు సాధించి తీరును. సోమరి సులభమైన పనినిగూడ సాధింపజాలడు.

కుర్యాద్దేవ సహాయత్వం ప్రయత్నపరమానవాన్ ।

అనుగృహ్లాతి వాత్సల్యా న్నమందా నుద్ధరేత్క్వచిత్ ॥

13

ప్రయత్నించు మానవునకు భగవంతుడు సహాయ మొనర్చును. ఇంకను వాత్సల్యముతో అనుగ్రహించును. సోమరులను భగవంతు డెక్కడను ఉద్ధరించడు.

పరేషా ముపకారం త్వం నిస్సార్థో నిత్యమాచర ।

సర్వేషాం సుఖమాహర్తుం సత్కర్మాచరణం కురు ॥ 14

నీవు స్వార్థత్యాగివై యెల్లప్పుడును పరులకు ఉపకార మొనర్చుచుండుము
సర్వులకు సుఖము నొసంగు సత్కర్మను ఆచరింపుము.

ఏవం విధా ప్రజాసేవా ఈశ్వరారాధనం పరమ్ ।

అనాథానాం చ దీనానాం వికలాంగజనస్య చ ॥ 15

సాహాయ్యం ధర్మసంస్థానాం యథాశక్తి సమాచర ।

ఏవం చేజ్జన్మసాఫల్యం సర్వేశానుగ్రహేహ భవేత్ ॥ 16

ఈ విధమైన ప్రజాసేవ సర్వశ్రేష్ఠమైన ఈశ్వరారాధనమగుచున్నది.
అనాథులకు, దీనులకు, వికలాంగులకు, ధర్మసంస్థలకు నీ శక్తికొలది
సహాయము చేయుము. దీనివలన ఈశ్వరానుగ్రహమును, జన్మసఫలతయు
ప్రాప్తించును.

మానవై రభీలై గ్రాహ్యం శౌచం తు ద్వివిధం స్మృతమ్ ।

బాహ్యమాభ్యంతరం చేతి సర్వసిద్ధికరే నృణామ్ ॥ 17

శౌచము బాహ్య మని, ఆంతర మని రెండు విధములుగ ఉన్న దని
మానవులెల్లరు తెలిసికొనవలయును. ఈ శౌచము నరులకు సకల సిద్ధులను
ప్రసాదించును.

స్నానేన శుద్ధవస్త్రాణాం ధారణేన చ సిద్ధ్యతి ।

మానవానాం బహి శ్శౌచ మాంతరం శ్రూయతా మిదమ్ ॥ 18

మనుష్యులకు స్నానముచేతను, శుభ్రవస్త్రధారణముచేతను బాహ్య
శౌచము ప్రాప్తించును. ఇక ఆంతరశౌచమును గూర్చి వినవలయును.

దుష్టభావాది దూరత్వ మభ్యాస స్సత్త్వసమ్పదః ।

అరిషడ్వర్గరాహిత్యం సదా దైవతచిన్తనమ్ ॥

19

వీతత్సద్గుణసమ్పత్తి రాంతరం శౌచముత్తమమ్ ।

వీతస్మా న్మానసోరోగ శ్శారీరో వా న సమ్భవేత్ ॥

20

దుష్టభావములు లేకుండుట, సత్త్వసంపదను అభ్యసించుట, కామక్రోధాదులను దూరమొనర్చుట, సర్వదా దైవమును స్మరించుచుండుట ఈ సద్గుణసంపద సర్వోత్తమ మైన ఆంతర శౌచ మగుచున్నది. ఈ ఆంతర శౌచమును సాధించుటవలన శరీరమునకును, మనస్సునకును రోగములు సంభవింపవు.

అతీత్య హి గుణా స్సర్వాన్ సంతోషోఽగ్రే చ గణ్యతే ।

సదా సంతుష్టచిత్తస్య మహాఽరోగ్యం సుసమ్పదః ॥

21

సకల సద్గుణములలో సంతోషము అగ్రగణ్యమైనది. నిత్యసంతోష స్వాంతునకు గొప్ప ఆరోగ్యము ఐశ్వర్యము ప్రాప్తించును.

అసంతుష్టో రుజాదుఃఖ దారిద్ర్యాద్యై ర్విబాధ్యతే ।

సర్వ సంపత్కరీ తుష్టిః సుఖం దద్యాద్విశేషతః ॥

22

తృప్తిజెందనివాడు రోగముతో, దుఃఖముతో, దారిద్ర్యముతో అధికముగ బాధ నొందుచుండును. సంతృప్తి సమస్త సంపదల నిచ్చును. ఇంకను విశేషించి సుఖము నొసంగును.

హస్తద్వయస్య సంఘర్షే హ్యుచ్చై శ్శబ్దో భవే ద్యథా ।

ద్వౌ నరౌ స్వార్థయుక్తౌ చే తదా స్యాత్కలహాదికమ్ ॥

23

రెండుచేతులను తట్టుటవలన పెద్దధ్వని కలుగునట్లు స్వార్థపరులిద్దరు చేరిన కలహాద్యనర్థములు వాటిల్లును.

ఆశయస్మైవ సిద్ధ్యర్థం నూనం జీవన్తి సజ్జనాః ।

ఆశాయాః సిద్ధిమిచ్ఛంతః జీవన్తి భువి దుర్జనాః ॥ 24

లోకములో ఆశయసిద్ధికై సజ్జనులు జీవింతురు. ఆశాసిద్ధికై దుర్జనులు జీవింతురు.

ఏతం భేదం హృది జ్ఞాత్వా ధర్మాదీనాం చ సంగ్రహమ్ ।

కృత్వా యతస్య మోక్షాయ జహ్యేశాం దుఃఖదాయినీమ్ ॥ 25

హృదయమున ఈ భేదము నెఱిగి ధర్మాది సద్గుణములను స్వీకరించి మోక్షము కొఱకు యత్నించుచు దుఃఖదాయినీయైన ఆశను వధింపుము.

యుక్తియుక్త ముపాధేయం బాలకస్యాపి భాషితమ్ ।

సంత్యాజ్యం పండితస్యాపి ప్రమాణరహితం వచః ॥ 26

యుక్తియుక్తమైన మాటను బాలుడు చెప్పినను స్వీకరింప దగును. సహేతుకము కాని (ప్రమాణ విరుద్ధమైన) మాటను పండితుడు చెప్పినను త్రోసిపుచ్చవలయును.

త్యజ త్వం బహుభాషిత్యం నావమాన్యాః పరే తవ ।

అనసూయాం సుహృద్భావం భజ సర్వేషు సర్వదా ॥ 27

అతిప్రసంగము వదలిపెట్టుము. ఇతరులను అవమానింపకుము. అసూయ లేనివాడవై యెల్లప్పుడును అందఱితో స్నేహమును నెఱపుము.

చిత్తస్వాధీనతాఽ భావా ధృవన్తి కలహోద్రువమ్ ।

దుఃఖాశాన్తి ర్నిరాశా చ జిహ్వా జీవితస్య చ ॥ 28

చిత్తము స్వాధీనమున లేకపోవుటవలననే కలహములు సంభవించు చున్నవి. ఇంకను దుఃఖము, అశాంతియు, నిరుత్సాహము తుదకు జీవితమునందు కోరిక లేకపోవుటయు కలుగుచున్నవి.

భయ మేవ మహామృత్యు ర్నిర్భయత్వం తు జీవితమ్ ।

తస్మా ధ్యాయం పరిత్యజ్య ధైర్య మాశ్రయ పూర్ణతః ॥ 29

భయమే మహామృత్యువు. నిర్భయమే జీవితము. అందువలన నీవు భయమును విడిచి వైచి సంపూర్ణముగ ధైర్యము నాశ్రయింపుము.

ఉత్తమః కోపః క్షణికో మధ్యమకోప స్వేకదినావధికః ।

వర్ష మితి రథమకోప స్స్వాదామరణ మధమాధమస్య ॥ 30

ఉత్తమునకు కోపము క్షణకాలము ఉండును. మధ్యమునకు కోప మొక దినము మాత్ర ముండును. అధమునకు కోపము ఒక సంవత్సర కాల ముండును. అధమాధమునకు కోపము వాని జీవిత మంతయు ఉండును.

దుర్గుణానాం హి సర్వేషాం ద్వేషో ముఖ్యః ప్రకీర్తితః ।

ద్వేషా ద్వైరాణి వర్ధంతే కలహో శ్చ తదుద్భవాః ॥ 31

దుర్గుణము లన్నిటిలో ద్వేషము ప్రముఖమైన దని చెప్పబడినది. ద్వేషము వలన విరోధములు పెరిగి కలహములు సంభవించుచున్నవి.

వైరా ద్దుఃఖం చ నిందాశ్చ వైరా న్మృత్యు శ్చ సంభవేత్ ।

వైరే బుద్ధిం న కుర్యా చ్చ మనసా వైర ముత్పజ్జేత్ ॥ 32

వైరమువలన దుఃఖము కలుగును. వైరమువలన నిందలు ప్రాప్తించును. అంతియగాక మృత్యువు కూడ సంభవించును. కాన వైరబుద్ధి ఎన్నటికిని కూడదు. మనస్సునందు కూడ వైరబుద్ధి యుండరాదు.

పరోపకారా స్సతతం స్మరంతః కృతజ్ఞతామేవ నివేదయంతః ।

పరాపకారస్య మతిం విహాయ స్వజీవితం ధన్యతమం విదధ్యమ్ ॥

ఇతరులు తన కొనర్చిన ఉపకారమును సర్వదా స్మరించుచు కృతజ్ఞతను తెలుపుచు, పరులు తనకొనర్చిన అపకారమునందు దృష్టి నుంచక, మీ జీవితమును ధన్యతమ మొనర్చుకొనుడు.

ప్రాజ్ఞః పరోపకృత మల్ప మనల్పబుద్ధ్యా

నిత్యం స్మరత్యనుదినం నిజజీవితాంతమ్ ।

మూఢః పరేణ కృతకార్యమథాస్యకర్తు

స్సంభావనా మపి చ చేతసి నైవధత్తే ॥

34

జ్ఞానవంతుడు పరులొనర్చిన అల్పమగు ఉపకారమును తాను జీవించి యున్నంతవఱకు గొప్పబుద్ధితో ప్రతిదినము స్మరించుకొనును. మూర్ఖుడు తన కితరులొనర్చిన ఉపకారమును మనస్సునందు ఉంచుకొనక పోవుటయే గాక మర్యాద నైన చూపడు.

ఉపకృతికరణం కృతోపకారే భవతి గుణాయ న చాత్ర కో విశేషః ।

అపకృతికరణేన శత్రుభూతే హ్యుపకృతి రార్య ప్రశస్యతాముపైతి ॥

ఉపకారము చేసినవారికి ప్రత్యుపకార మొనర్చుట సద్గుణము కొఱకగు చున్నది. అందు విశేష మేమియును లేదు. అపకార మొనర్చిన శత్రువునకు ఉపకార మొనర్చుట ఉత్తమము. అట్టిది మహనీయుల ప్రశంసకు పాత్రమైన దగుచున్నది.

న యస్య మనస శ్చాన్తి రస్వాధీనా చ యస్య ధీః ।

స ఏవాపకృతిం కుర్యా దుపకర్తు రపి స్థిరామ్ ॥

36

మనశ్శాంతికి నోచుకొననివాడును బుద్ధిని స్వాధీనపఱచుకొన జాలనివాడును నగు మూర్ఖుడు తన కుపకారము చేసినవానికి శాశ్వతముగ అపకారము చేయును.

దుష్కర్మణాం పరీపాకే విమూఢా స్థూలబుద్ధయః ।

అమృత్యోర్ద్వేషితాబుద్ధి రపకర్తరి కుర్వతే ॥

37

దుష్టకర్మలు పరిపక్వదశకు వచ్చినందున స్థూలబుద్ధులగు మూఢులు తమకు అపకారము చేసినవారిని శత్రువులుగ భావించి, తాము జీవించియున్నంతవరకు పగ సాధింపబూనుచున్నారు.

యో వా యోగివర స్తస్య సాధుత్వం కిమువర్జ్యతే ।

స ఏవ సమతా దృష్ట్వా శత్రోర్వాపి ప్రియం చరేత్ ॥

38

ఎవడు యోగిశ్రేష్ఠుడో వానియొక్క సాధుత్వము అవర్జనీయము. వాడు సమత్వదృష్టితో శత్రువునకైన ప్రియమును చేయును.

ఇతి శ్రీ ఉపదేశరత్నావళ్యాం 'ధర్మనిర్వహణం' నామ పంచమ
ప్రకరణం సమాప్తమ్

ఇట్లు శ్రీ ఉపదేశరత్నావళియందలి 'ధర్మనిర్వహణ' మను పేరు గల

ఐదవ ప్రకరణము సమాప్తము



పత్మ ప్రకరణమ్

భక్తి తత్త్వమ్

సర్వేషాం గతి రాధారో భగవా నేవ కేవలః ।

తమేవ శరణం ప్రాప్య సౌఖ్యం సజ్జీవితం భజ ॥

1

సర్వులకు భగవంతుడే గతియు, ఆధారుడును నైయున్నాడు. కాన ఆ భగవంతునే శరణు పొంది సుఖమును, పవిత్ర జీవితమును పొందుము.

స్మరన్ భగవతో నామ దివ్యం మంగళవిగ్రహమ్ ।

ధ్యాయన్ ప్రాప్స్యసి తస్మైవ ప్రసాదా త్పరమం పదమ్ ॥

2

భగవంతుని దివ్యనామమును స్మరించుచు, ఆ పురుషోత్తముని దివ్యమంగళ రూపమును ధ్యానించుచు, ఆ దేవదేవుని అనుగ్రహమునకు పాత్రుడవైన పరమపదమును పొందగలవు.

దైవతాస్తిక్యసిద్ధాంతాః ప్రచార్యస్తే చ యై ర్ముతైః ।

తాన్యేష సన్మతానీతి దృఢం జానీహి తత్త్వతః ॥

3

భగవంతు డున్నా డను సిద్ధాంతమును చక్కగ ప్రచారము చేయు మతములే సన్మతము లని యథార్థముగను, దృఢముగను తెలిసికొనుము.

మతానాం నామ్ని రూపే వా పార్థక్యం చాస్తు హేతుమత్ ।

సర్వేషా మపి సిద్ధాంతో హ్యస్తిక్యం భవతారకమ్ ॥

4

మతములయొక్క నామములు వేరైనను, రూపములు భిన్నములైనను సంసారమును తరింపజేయు భగవంతుని అస్తిత్వమును సర్వమతములు సిద్ధాంతీకరించుచున్నవి.

తస్మాత్త్వయా మతద్వేషో న కార్యో దోషహేతుకః ।

సదా విశ్వసనీయం త దనుతిష్ఠస్య తే మతమ్ ॥

5

అందువలన దోషమునకు కారణమైన మతద్వేషమును చేయరాదు.
నీవు నమ్మిన మతమును ఎల్లప్పుడును అనుష్ఠింపుము.

నామైవ దేవదేవస్య ఘోరసంసారసాగరాత్ ।

సుఖం భక్తాన్తారయితుం దృఢా నౌకేతి నిశ్చిను ॥

6

దేవదేవుడైన భగవంతుని నామమే భయంకరమైన సంసారసముద్రము
నుండి భక్తులను సులభముగ దాటించు దృఢమగు నౌక యని నిశ్చయించు
కొనుము.

అఖండశక్తి ర్మహిమా దైవనామ్ని ప్రవర్తతే ।

ఏతల్లోకస్థసమయే తత్త్వాజ్య సమయేఽపి చ ॥

7

సర్వదా దేవదేవస్య నామకీర్తనతత్పరమ్ ।

పవిత్రం శుభదం దివ్యం నామ రక్షేత్సు జల్పితమ్ ॥

8

భగవంతుని దివ్యనామమునందు అఖండశక్తియు, మహిమయు కలవు.
ఈ లోకమునందున్నప్పుడును, దీనిని (ఈ లోకమును) వదలునప్పుడును
పవిత్రమైనదియు శుభప్రదమైనదియు దివ్యమైనదియునగు భగవన్నామమే
నిన్ను సర్వదా రక్షించును.

గంగా సింధుశ్చ యమునా కృష్ణవేణీ చ గౌతమీ ।

సర్వతీర్థాని తిష్ఠన్తి యత్రా స్తే దైవకీర్తనమ్ ॥

9

ఎచట దైవసంకీర్తనము జరుగునో అచట గంగ, యమున, కృష్ణ,
గోదావరి మున్నగు సకల తీర్థములును ఉన్నవి.

సర్వదేవాళ్ళ ఋషయః తత్ర దేవోఽపి వర్తతే ।
యత్ర దైవస్య నామాని కీర్తనం చ కథామృతమ్ ॥ 10

ఎక్కడ భగవన్నామసంకీర్తనము, కథామృత శ్రవణము జరుగునో అచట సకల ఋషీశ్వరులేగాక భగవంతుడు కూడ ఉండును.

యత్ర స్యాత్పరమం దివ్యం భగవన్నామకీర్తనమ్ ।
కాశీరామేశ్వరాదీని తత్ర క్షేత్రాణి సన్తి హి ॥ 11

ఎచట శ్రేష్ఠమైన దివ్యమైన భగవన్నామకీర్తనము జరుగునో అచట కాశీ, రామేశ్వరము మున్నగు క్షేత్రములు ఉన్నవి.

సర్వస్వం దేవదేవాయ మనో దేహ ధనాని చ ।
అర్పయిత్వా మహాభక్త్యా కృతార్థో భవ సర్వథా ॥ 12

మనస్సు, దేహము, ధనము మున్నగువానిని ఇవి యవి యననేల నీ సర్వస్వమును భగవంతునకు పరమభక్తితో అర్పించి సర్వవిధముల కృతార్థుడవు కమ్ము.

భక్తియోగే స్థితానాం తు సర్వేషాం సద్గతిప్రదా ।
శరణాగతి రేవస్యా జ్ఞానీహి త్వం యథార్థతః ॥ 13

భక్తియోగమునందున్న విధానములన్నిటిలో శరణాగతియే సద్గతిని ప్రసాదించును. ఈ విషయమును యథార్థముగ తెలిసికొనుము.

భగవానేవ సర్వేషాం పితా మాతా చ బాంధవాః ।
మిత్రాణి ధనవిద్యాది సర్వస్వ మితి భావయ ॥ 14

భగవంతుడే సర్వులకు తండ్రియు తల్లియు, బంధువులును, మిత్రులును, ధనమును, విద్యయు సర్వస్వమని భావింపుము.

భక్తిహీనో నర శ్చేతి నోచ్యతే పరమార్థతః ।

విద్యాక్షేత్ర ధనాదిభ్యో ముఖ్యా భక్తి రితి స్మర ॥

15

పారమార్థికముగ భక్తిలేనివాడు మానవుడనబడడు. విద్య, పొలము, ధనము మున్నగువానికంటె భక్తి ముఖ్య మని స్మరింపుము.

ప్రియా భగవతో భక్తిః వస్త్యాది న హి తత్ప్రియమ్ ।

భక్త్యర్పితం చ యత్కించిత్ ప్రీత్యా స్వీకురుతే హి సః ॥

16

భగవంతునికి భక్తిప్రియము కాని, వస్తువులు మొదలైనవి ఆ ప్రభువునకు ప్రియములు కావు. భక్తితో ఏ కొంచెము సమర్పింపబడినను భగవంతుడు ప్రేమతో స్వీకరించుచున్నాడు.

దేవ మేవ త్వదీయం తు సర్వస్వ మితి భావయ ।

భక్త్యా సంసేవ్య తం దేవం కృతకృత్యో భవ స్వయమ్ ॥

17

భగవంతుడే నీ సర్వస్వమని భావించి, భక్తితో ఆ దేవదేవుని బాగుగ సేవించి స్వయముగ కృతకృత్యుడవు కమ్ము.

ప్రాణప్రయాణకాలే యో భగవన్నామ సంస్మరన్ ।

శరీర మోచనం కుర్యాత్ స భక్తో మోక్ష మాప్నుయాత్ ॥

18

మరణకాలమునందు భగవన్నామమును స్మరించుచు శరీరమును వదలు భక్తుడు మోక్షమును పొందును.

అన్తే యద్యన్యవస్తూని స్మర న్దేహం విముంచతి ।

తాదృగ్జన్మ సమాప్నోతి కల్చిన్నాస్త్యత్ర సంశయః ॥

19

అంత్యకాలమునందు యే యే వస్తువులను స్మరించుచు దేహమును వదలిపెట్టునో వాడు తదనుగుణ్యమైన జన్మను తప్పక పొందుచున్నాడు. ఈ విషయములో ఏ విధమైన సందేహము లేదు.

యథా సౌధస్య దార్ఢ్యం తు ఆధారానుగుణం భవేత్ ।

తథైవాధ్యాత్మికావిద్యా మన శ్శుద్ధ్యనుసారిణీ ॥ 20

ఎట్లు సౌధముయొక్క దృఢత్వము పునాది ననుసరించి యుండునో, అట్లు ఆధ్యాత్మికవిద్య మనశ్శుద్ధి ననుసరించి యుండును.

భజనం ప్రార్థనం స్తోత్రం జపః పూజాదిసత్క్రియాః ।

చిత్తశుద్ధే రభావే తు నిష్ఫలా ఏవ తత్త్వతః ॥ 21

చిత్తశుద్ధిలేక చేయబడు భజన, ప్రార్థన, స్తోత్రము, జపము, పూజ మొదలైన సత్కార్యములు యథార్థముగ నిష్ఫలములగుచున్నవి.

మనసః పరమాశుద్ధి రధ్యాత్మైశ్శత్యసాధికా ।

మనశ్శుద్ధేః పరాం ముక్తిం ప్రాప్తవంతో ముముక్షవః ॥ 22

శ్రేష్ఠమైన చిత్తశుద్ధి ఆధ్యాత్మికైశ్శత్యమును సాధించుచున్నది. చిత్త శుద్ధివలన ముముక్షువులు సర్వోత్కృష్టమైన మోక్షమును పొందుచున్నారు.

ఆదికారణ దేవశ్చ సర్వజ్ఞో భవతి ద్రువమ్ ।

మానవా స్సకలా లోకే కించిజ్ఞా ఏవ కేవలమ్ ॥ 23

తథాఽపి మానవాః కేచి దరిషద్వర్గబాధితాః ।

మాయాబద్ధాశ్చ సమూఢా స్సర్వజ్ఞత్వాభిమానినః ॥ 24

దర్పమాత్సర్యభూయిష్టా అసత్కర్మాణి కుర్వతే ।

స్వజన్మ విఫలం కృత్వా భ్రష్టా స్తే స్యు ర్న సంశయః ॥ 25

ఆదికారణుడైన భగవంతుడే సర్వజ్ఞుడు. లోకమున మానవు లందఱు కేవలము కించిజ్ఞులే. కాని కామక్రోధాదులచే బాధింపబడువారును మాయా బద్ధులునునగు కొందఱు మానవులు తామే సర్వజ్ఞుల మని తలచి గర్వించు

చున్నారు. వారు దర్పము, మాత్సర్యముగలవారై చేయరానిపనులను జేసి
తమ జన్మలను వ్యర్థమొనర్చుకొని తప్పక భ్రష్టు లగుచున్నారు.

దైవభక్తాశ్చ లోకేఽస్మిన్ననశ్యంతి కదాచన ।

అధోగతిం ప్రయాన్త్యేతే నాస్తికా వేదనిందకాః ॥ 26

ఈ లోకమునందు భగవంతుని నమ్మిన భక్తు లెన్నటికిని నశింపరు.
భగవంతుని విశ్వసించనివారు, వేదములను నిందించువారు అధోగతి
పొలగుదురు.

జన్మానాం నరజన్మేదం పుణ్యాత్పాపం సుదుర్లభమ్ ।

తాదృజ్ఞానవజన్మ త్వం సార్థకం కురు యత్నతః ॥ 27

జన్మలన్నిటిలో మానవజన్మ లభించుట బహు దుర్లభము. పుణ్యవిశేషము
చేతనే గాని నరజన్మ లభింపదు. అట్టి మానవజన్మను ప్రయత్నించి
సార్థకము చేసికొనుము.

దర్శనం దైవభక్తానాం తస్మా దపి సుదుర్లభమ్ ।

భక్తానాం సేవనం కృత్వా ధన్యో భవతి మానవః ॥ 28

దైవభక్తుల దర్శనము, అంతకంటె (మానవజన్మ లభించుటకంటె) దుర్లభ
తరము. కాన భక్తుల సేవజేసిన మానవుడు ధన్యు డగును.

**ఇతి శ్రీ ఉపదేశరత్నావళ్యాం 'భక్తితత్త్వమ్' నామ షష్ఠ ప్రకరణం
సమాప్తమ్**

ఇట్లు శ్రీఉపదేశరత్నావళియందలి 'భక్తితత్త్వము' అను పేరు గల
ఆఱవ ప్రకరణము సమాప్తము

సప్తమ ప్రకరణమ్

ఆత్మోద్ధరణమ్

త్వా ముద్ధర త్వమేవైకో మృత్యుసంసారసాగరాత్ ।

నిమిత్తమాత్ర మేవైతే గురు శ్చాస్త్రాణి వేదవాక్ ॥ 1

నిన్ను నీవే మృత్యు సంసారసాగరమునుండి ఉద్ధరించుకొనుము.
గురువు, శాస్త్రములు, వేదవాక్కు నిమిత్తమాత్రములే అగుచున్నవి.

అనుసృత్య గురోర్భేధం శాస్త్రోక్తవిధి మాచరన్ ।

సత్పథే సంచర స్థన్యో భవ యాహి కృతార్థతామ్ ॥ 2

గురుబోధ ననుసరించి శాస్త్రోక్తవిధి నాచరించుచు సన్మార్గమున
సంచరించుచు కృతార్థతను పొందుము.

పఠనాచ్ఛవణం చైవ శ్రవణా ద్గ్రహణం తథా ।

గ్రహణా దప్యనుష్ఠానం క్రమాచ్ఛేష్ఠతమాని చ ॥ 3

చదువుటకంటె వినుటయు, వినుటకంటె గ్రహించుటయు, గ్రహించుట
కంటె అనుష్ఠించుటయు క్రమముగ శ్రేష్ఠతములు అగుచున్నవి.

శాస్త్రజ్ఞానం గురోర్భేధం స్వానుభూతిం చ సాధకః ।

అవిరుద్ధతయా పశ్యే త్తదా విద్యా త్సుసాధనమ్ ॥ 4

అహం సన్మార్గగామీ మే పరిపక్వే చ సాధనే ।

ప్రాప్నోమ్యవశ్యం తం మోక్ష మేవం నిర్ణయవా న్భవేత్ ॥ 5

సాధకుడు శాస్త్రజ్ఞానమును, గురుబోధను తన అనుభవమును విరుద్ధము కాని వానిగ (ఏకముగను సమన్వయముగను) తెలిసికొనినప్పుడు తన సాధన సక్రమ మైనదని గ్రహింపవలయును. ఇంకను నేను సన్మార్గము ననుసరించు చున్నా ననియు, నా సాధన పరిపక్వత నొందునపుడు నేను తప్పక ముక్తిని పొందగల నని నిర్ణయించుకొనవలయును.

బీజావాపం వినా క్షేత్రం సస్యాత్సత్ఫలదాయకమ్ ।

వినా యత్నేన లోకేఽస్మిన్ స కార్యం సఫలం భవేత్ ॥ 6

ఎటుల విత్తనములను చల్లనిచో పొలము సత్ఫలము నివ్వదో అటుల ప్రయత్నింపక ఈ లోకమున ఏ కార్యమును సఫలత్వము నొందదు.

నిరుద్ధ్యాక్రమణం షణ్ణాం కామాదీనాం చ దుశ్శకమ్ ।

యోగాభ్యాసం చ యః కుర్యా త్సయోగే సుఖ మశ్నుతే ॥ 7

ఎవడు నిగ్రహింపశక్యముకాని కామక్రోధాదుల ఆరింటి ఆక్రమణను నిరోధించి యోగాభ్యాసము చేయునో అట్టియోగి నిత్యసుఖమును పొందును

మలినం విషయాసక్తం మనో బన్ధాయ కల్పతే ।

శుద్ధం విషయ నిర్ముక్తం చేతో మోక్షస్య కారణమ్ ॥ 8

శబ్దస్పర్శాది విషయములయం దాసక్తమైన మలినమనస్సు బంధమునకును, విషయసంపర్కములేని శుద్ధమనస్సు మోక్షమునకును కారణము లగుచున్నవి.

విషయేభ్య స్సుఖం నృణా మల్ప మేవాతిదుఃఖదమ్ ।

అనంతం బ్రహ్మనిష్ఠానా మక్షయం సార్వకాలికమ్ ॥ 9

నరులకు విషయములవలన లభించు సుఖము తాత్కాలికమై దీర్ఘ
దుఃఖము నిచ్చుచున్నది. బ్రహ్మనిష్ఠుల సుఖము అనంతమును శాశ్వతమును
సార్వకాలికమును అగుచున్నది.

సదా దుఃఖకరీ చింతా దేహరోగ్యవినాశినీ ।

చింతాపరో మనశ్శాన్తే త్రభ్రష్టో మృత్యు మవాప్నోతి ॥ 10

చింత మానవునకు సదా దుఃఖమును కలుగజేయును. ఇంకను
దేహరోగ్యమును నాశ మొనర్చును. కాన చింత గలవాడు మనశ్శాంతిని
గోల్పోయి మృత్యువునుగూడ పొందును.

శాంత్యహింసే దమ స్సత్యం క్షమా త్యాగోఽతిధీరతా ।

నిరహంకారితా సద్భిః సాంగత్యం మితభాషణమ్ ॥ 11

ఇంద్రియాణాం జయో భూతదయా చేమే సతాం గుణాః ।

ప్రయత్నేన గుణా నేతాన్ సహజాన్మూర్ఖ సర్వథా ॥ 12

శాంతి, అహింస, ఇంద్రియనిగ్రహము, సత్యము ఓరిమి, త్యాగము,
అతిధీరత్వము (గొప్పధైర్యము) అహంకారము లేకుండుట, సజ్జనసహ
వాసము, మితభాషణము, జితేంద్రియత్వము, భూతదయ పై సద్గుణములు
సత్పురుషులకు సహజములై యున్నవి. కాన నీవు సర్వవిధముల
ప్రయత్నించి ఆ సద్గుణములను సహజములుగ జేసికొనుము.

కాలో వ్యర్థతయా నీత ఏతావా స్సుప్రత! త్వయా ।

ఏవం విచిన్త్యచేత స్త్వం బ్రహ్మణ్యేవ సదా౨ ర్భయ ॥ 13

మంచిప్రతముగలవాడా! ఇంతకాలము నీవు కాలమును వ్యర్థబుచ్చితివి.
ఈ విధముగ చింతించి సర్వదా నీ చిత్తమును బ్రహ్మయందే అర్పింపుము.

చిత్త మేవ హి సంసార భీత్తా త్వర్వా శ్చ భావనాః ।

చిత్తం నియమ్య యః పశ్యే తస్య చిద్దర్శనం భవేత్ ॥ 14

చిత్తమే సంసార మగుచున్నది. చిత్తమువలననే సమస్తభావములు ఉద్భవించుచున్నవి. ఎవడు చిత్తమును నియమించి తనయందు చూచుచున్నాడో వాడు ఆత్మసాక్షాత్కారమును పొందును.

పరచ్ఛిద్రవిమర్శస్తే న యోగ్యో హి కదాచన ।

స్వయం చ స్వగుణాఖ్యానం న కార్య మయశస్కరమ్ ॥ 15

ఇతరుల లోపములను ఎన్నడును విమర్శించుట తగదు. తన గుణములను తాను స్వయముగ చెప్పుకొనుటవలన అపకీర్తి సంభవించును.

శక్తి రస్తీతి శత్రుత్వం మా కురు త్వం పరేష్వపి ।

అంతర్ముఖ స్వయం భూత్వా దోషా న్సంగృహ్య చాత్మనః ॥ 16

మనో నివర్త్య దుర్మార్గా త్సన్మార్గే తత్రవర్తయ ।

ఏష ఏవ సుపన్థా స్స్యా త్సంప్రాప్తుం చ మహోన్నతిమ్ ॥ 17

నీకు శక్తి కల దని ఇతరులయెడల శత్రుత్వమును వహింపకుము. లోపలిచూపుచే నీ దోషములను గ్రహించి నీ మనస్సును దుర్మార్గమునుండి మరలించి సన్మార్గమున నడుపుము. మహోన్నతిని పొందుట కిదియే మంచిమార్గము.

సర్వభూతదయా తుల్యో ధర్మో నాన్వేష భూతలే ।

తస్మా త్సాధయ త ధర్మం శ్రద్ధా భక్తి సమన్వితః ॥ 18

లోకమున సర్వభూతదయతో సమానమైన ధర్మము లేదు. అందువలన శ్రద్ధతోడను భక్తితోడను కూడుకొన్నవాడవై దయ యను సద్గుణమును యత్నించి సాధింపుము.

శాస్త్రేషు ముఖ్య మిత్యాహుః సదాచారస్య పాలనమ్ ।

సర్వశ్రేష్ఠా మహాధర్మా స్సదాచారే వసన్తి హి ॥ 19

సదాచారమును (సత్ప్రవర్తనను) పాలించుట ముఖ్య మని శాస్త్రములయందు మహర్షులు చెప్పుచున్నారు. సర్వశ్రేష్ఠములైన ధర్మములు సదాచారమునందే కలవు.

దురాచారపరో నిత్యం లోకే భవతి నిందితః ।

కిం చ రోగయుతో భూత్వా దుఃఖభాగే వినశ్యతి ॥ 20

దుష్టప్రవర్తనగలవాడు సర్వదా లోకనిందకు గుఱియై రోగగ్రస్తుడై దుఃఖమును పొంది నశించును.

ఆత్మోద్ధరణకాంక్షీ సన్ గురౌ శాస్త్రే చ దైవతే ।

విశ్వాసభక్తి సంయుక్తో దీక్షయా ధర్మ మాచరేత్ ॥ 21

సాధకుడు ఆత్మోద్ధరణమును కాంక్షించువా డగుచు గురువునందును, శాస్త్రమునందును, దేవునియందును, విశ్వాసము భక్తి గలవాడై దీక్షతో ధర్మమును ఆచరింపవలయును.

ముముక్షుత్వస్య సంప్రాప్తా సమాశ్రిత్య చ సద్గురుమ్ ।

సంసేవ్య తత్ప్రసాదం చ గృహీత్వా సాధక స్తతః ॥ 22

తేన బ్రహ్మోపదేశం చ సంప్రాప్య రహసి స్థలే ।

సతతం సాధనం కృత్వా ముక్తోఽవశ్యం భవిష్యతి ॥ 23

ముముక్షుత్వము కలిగినపుడు సద్గురువు నాశ్రయించి భక్తితో సేవించి ఆ మహాపురుషుని అనుగ్రహమును పొంది వారివలన బ్రహ్మోపదేశమును స్వీకరించి నిరంతరము సాధన సల్పిన తప్పక ముక్తు డగును.

యావదాత్మని సం లీనం శాస్త్రం నిర్విషయం మనః ।

విధేయ స్తావదభ్యాస స్సాధకేన ముముక్షుణా ॥ 24

ఆత్మయందు మనస్సు దృఢముగ లీనమగునంతవరకు శాంతముగను, విషయస్పర్శలేనిదిగను నగునంతవఱకు ముముక్షువులు అవశ్యము అభ్యాసమును కొనసాగింపవలయును.

తపసా బ్రహ్మభూతస్య జగద్భ్రష్టైవ కేవలమ్ ।

ఏక మేవాద్వితీయం చే త్యనుభూతిపరో హి సః ॥ 25

తపస్సుచేత బ్రహ్మత్వమును సాధించినవానికి జగత్తు కేవలము బ్రహ్మ మయముగ గోచరించును. అప్పుడు అతడు బ్రహ్మము తప్ప రెండవది లే దను అనుభవమును పొందును.

సర్వతన్త్ర స్వతన్త్రస్సన్ నిత్యానంద రసోజ్జ్వలః ।

ఆత్మన్యైవ చ సన్తుష్టో లోకోద్ధరణ తత్పరః ॥ 26

పరిపూర్ణజ్ఞాని సర్వతంత్రస్వతంత్రుడై, నిత్యానందముచేత ప్రకాశించు వాడై, ఆత్మయందే సంతుష్టిగలవాడై లోకమును ఉద్ధరించుటయందు ఆసక్తి కలవాడగును.

అధాతుం స్వస్తి లోకానాం బ్రహ్మానందేన జీవతి ।

నిత్యం శుశ్రూషమాణా స్తం తత్త్వం పృచ్ఛన్తి సాధకాః ॥ 27

ఆ మహనీయుడు లోకమునకు శుభ మొనర్చుటకు బ్రహ్మానందమున నోలలాడుచు జీవించును. అట్టి సద్గురువును సాధకు లాశ్రయించి సేవించుచు వేదాంతతత్త్వమునుగూర్చి ప్రశ్నింతురు.

తస్మాదేశానుసారేణ చిర మేకాంతమాశ్రితాః ।

సిద్ధిం ప్రాప్య కృతార్థా స్స్మృః సర్వథా కృతసాధనాః ॥ 28

ఆ గురుదేవుని ఆజ్ఞానుసారము సాధకులు ఏకాంతస్థలము నాశ్రయించి
చిరకాలము వివిధసాధనల సల్పి కృతార్థులగుదురు.

జీవన్ముక్త స్సర్వకాలం బ్రహ్మభావముతోఽపి సన్ ।

సత్కర్మాణి కరోత్యేవ జగద్ధితకరాణి చ ॥ 29

జీవన్ముక్తుడు లోకకల్యాణార్థము బ్రహ్మభావముతో సర్వదా సత్కర్మలను
చేయుచుండును.

తస్య సౌఖ్యం తు న స్యాచ్చ జాతు చిచ్చక్రవర్తినః ।

దేవతానాం చ నాస్త్యేవ దేవేష్టస్యాపి నాస్తి హి ॥ 30

జ్ఞాని అనుభవించు నిత్యసుఖము చక్రవర్తుల కెన్నడును కలుగదు.
దేవతలకును, దేవేంద్రునకును కూడ అట్టి సుఖము ఉండదు.

జీవోద్ధరణకార్యం త ద్యోగీ కృత్వా యథేష్ఠితమ్ ।

విహాయ తత్క్షణం దేహం బ్రహ్మభూతః ప్రకాశతే ॥ 31

ఏ జీవోద్ధరణకై యోగి తా నీ లోకమునకు వచ్చెనో ఆ ఉద్దేశ్యము
పూర్తి అయిన వెంటనే శరీరమును వదిలిపెట్టి బ్రహ్మభూతుడై ప్రకాశించును.

**ఇతి శ్రీ ఉపదేశరత్నావళ్యాం ‘ఆత్మోద్ధరణమ్’ నామ సప్తమ
ప్రకరణం సమాప్తమ్**

ఇట్లు ఉపదేశరత్నావళియందు ‘ఆత్మోద్ధరణము’ అను పేరుగల
ఏడవ ప్రకరణము సమాప్తము.

అష్టమ ప్రకరణమ్

జ్ఞానవిచారణమ్

ఏక మేవాద్వితీయం స ద్భ్రహ్మ తద్వేత్తి యో జనః ।

బ్రహ్మజ్ఞానీ స వీవ స్యా ద్భ్రహ్మభూతో న సంశయః ॥ 1

ఎవడు ఏకమైన అనగ రెండవది లేని పరబ్రహ్మను తెలిసికొనునో వాడు బ్రహ్మజ్ఞాని యగును. ఇంకను వాడు బ్రహ్మమే యగుచున్నాడు. సందేహము లేదు.

తస్మాత్త్వం శ్రద్ధధాన స్సన్ శ్రవణం మననం తథా ।

నిదిధ్యాసం గురుక్తేన నిర్వర్తస్వాతినిష్ఠయా ॥ 2

అందువలన నీవు గురువు బోధించిన క్రమమున శ్రవణమును, మననమును, నిదిధ్యాసమును విశేషనిష్ఠతో ఆచరింపుము.

తత్త్వమసి మహావాక్య మహం బ్రహ్మస్మి కేవలమ్ ।

ద్వయో రర్థవిచారోయ శ్రవణం విద్ధి తత్త్వతః ॥ 3

తత్త్వమసి (ఆ పరబ్రహ్మవే నీవు) అహం బ్రహ్మస్మి (నేనే పరబ్రహ్మను) అను మహావాక్యముల రెండింటిని అర్థవిచారణమును సల్పుటను శ్రవణ మని యథార్థముగ తెలిసికొనుము.

శ్రవణార్థానుసంధాన మేకాన్తే విహితం ముహుః ।

మననం తద్విజానీహి ద్వాభ్యాం బ్రహ్మ వినిశ్చయః ॥ 4

మహాత్ములవద్ద శ్రవణముచేసిన జ్ఞానమును ఏకాంతస్థలమున మననము చేయవలయును. శ్రవణ మననముల వలన పరబ్రహ్మతత్త్వము నీకు దృఢముగ ఎఱుకపడును.

శ్రవణా న్మననాచ్చాపి కేవలం పరమాత్మని ।

అఖండతైలధారావ చ్ఛేతసో ధారణం హృది ॥ 5

నిదిధ్యాసం భవేద్ధ్యానం సర్వశ్రేష్ఠం చ సమ్మతమ్ ।

శ్రద్ధయా నియమేనైవ ధ్యానయోగం సమాచర ॥ 6

శ్రవణ మననములకంటె నిదిధ్యాసము ఉత్తమమైనది. హృదయమున కేవలము పరమాత్మయందు అఖండతైలధారవలె మనస్సును నిలుపుటయే నిదిధ్యాస మగును. అదియే ధ్యానము, ఆ ధ్యానము సర్వోత్కృష్టమును సర్వసమ్మతమును అయి యున్నది. నీవు శ్రద్ధతోడను నియమముతోడను ధ్యానయోగమును దృఢముగ ఆచరింపుము.

ధ్యాతృధ్యానే పరిత్యజ్య నివాతస్థితదీపవత్ ।

ధ్యేయే చిత్తస్య లీనత్వం తత్సమాధి రితి స్మృతమ్ ॥ 7

ధ్యాతృధ్యానములను (ధ్యానము చేయువాడు, ధ్యానము అను రెంటిని) పరిత్యజించి, గాలిలేనిచోట దీపమువలె ధ్యేయమునందు (ధ్యానింపబడు పరమాత్మయందు) మనస్సును లయింపజేయుట సమాధి యగును.

చైతన్యాత్మా త్వమేవాసి న త్వం దేహో జడాత్మకః ।

ఇంద్రియాణి మనో బుద్ధిః జడాన్యేవ భవా న్నహి ॥ 8

నీవు కేవలము చైతన్యపరమాత్మవు. నీవు జడములైన దేహేంద్రియ మనోబుద్ధ్యాదులు కావు.

గురుబోధక్రమేనైవ జానీహీదం విచారణాత్ ।

తత్త్వ మేత నృహద్విషం కృతకృత్యో భవ స్వయమ్ ॥ 9

సద్గురువు బోధించిన క్రమమున నీవు స్వయముగ విచారణ సల్పి మహత్తరమైన ఆత్మతత్త్వమును తెలిసికొని కృతకృత్యుడ వగుము.

దేహ మాత్యేతి యః పశ్యే త్రస్య బన్ధస్తు సంభవేత్ ।

అహం బ్రహ్మేతి విజ్ఞానా న్ముక్తిః కరతలాయతే ॥ 10

దేహమును ఆత్మగ గాంచువానికి బంధము కలుగును. నేను పరబ్రహ్మ నను అనుభవజ్ఞానము వలన మోక్షము కరతల మగును. (అరచేతియందు ఉన్నదగును.)

దేహాత్మబుద్ధి ముత్సృజ్య బ్రహ్మాస్మీతి విచిన్తయ ।

బ్రహ్మజ్ఞానం తపశ్శక్త్యా సాధయ త్వం సమాహితః ॥ 11

దేహాత్మబుద్ధిని (దేహమే నే నను భావమును) వదలిపెట్టి బ్రహ్మను నేను అని విచారింపుము. నీవు జితేంద్రియుడవై తపశ్శక్తిచేత బ్రహ్మజ్ఞానమును సాధింపుము.

పృథగ్భావయుత ధ్యానా జ్ఞీవాత్మ పరమాత్మనోః ।

ఐక్యం సోఽహ మితి ధ్యానం సర్వోత్కృష్టం విరాజతే ॥ 12

జీవాత్మ పరమాత్మలకు భేదము కల దని చేయబడు ధ్యానము కంటె ఆ పరమాత్మను నేను అను ధ్యానము (సోహం ధ్యానము) సర్వోత్కృష్టమై ప్రకాశించుచున్నది.

ఏకం తద్బ్రహ్మ విజ్ఞానం సాధితం యది యత్నతః ।

సర్వం విజ్ఞాయతే సమ్యక్ తవ సిద్ధి ర్భవిష్యతి ॥ 13

బ్రహ్మవిజ్ఞానమును ఒక్కదానిని ప్రయత్నముతో సాధించినయెడల
సర్వము సమగ్రముగ ఎఱుకపడును. అప్పుడు నీకు అత్మసిద్ధి ప్రాప్తించును.

ప్రయోగభేద మాశ్రిత్య కష్టం సౌఖ్యం చ వస్తునః ।

ఏకస్మా దేవ జాయేతాం సావధాన శ్చ త చ్ఛృణు ॥ 14

ఉపయోగించుకొనుటయందు భేదమునుబట్టి ఒకే వస్తువువలన కష్ట
సుఖములు కలుగును. దానిని సావధానముగ వినుము.

మహావీరకరే ఖడ్గ శ్చేత్తుం శత్రో శ్చ మస్తకమ్ ।

స్వశిరః కర్తనాయాపి సమర్థ స్సంప్రయోగతః ॥ 15

మహావీరునిచేతనున్న ఖడ్గము శత్రువుయొక్క శిరస్సును ఛేదించి
ఉపకారమును పొందుటకును, తన శిరస్సును ఛేదించుకొని అపకారమును
పొందుటకును సమర్థ మగుచున్నది. పై రెండును తన ఉపయోగమును
బట్టి యుండును.

యథైవాగ్నిజలాదీని స్వోపకారాపకారయోః ।

ప్రభవన్తి తథైవ స్యా చ్ఛరీరం స్వప్రయోగతః ॥ 16

అగ్ని జలము మొదలగునవి తన ఉపకారమునకును అపకారమునకును
ఉపయోగపడునట్లు తన శరీరముగూడ వాడుకొను పద్ధతి ననుసరించి
పై రెండింటికిని (ఉపకారమునకు, అపకారమునకు) కారణమగుచున్నది.

బహూపకారకో వహ్నిః స్ఫుష్టో దహతి తత్క్షణాత్ ।

జలం జీవనహేతుస్యా నృగ్నస్తస్మి నృతో భవేత్ ॥ 17

అహంకారవిహీనం య నృమతాశూన్యనిర్మలమ్ ।

నిర్మోహం నిశ్చలం శాంతం చిత్తం స్యాన్మోక్షదాయకమ్ ॥ 18

దేహాత్మబుద్ధిసంయుక్తం అహంతా మమతాయుతమ్ ।

వశం కామాదిశత్రూణాం స్వాంతం సంసారదుఃఖదమ్ ॥ 19

అగ్నిని సక్రమముగ ఉపయోగించుకొనిన ఉపకారము విశేషముగ కలుగును. ఆ అగ్నినే పొరపాటున స్పృశించగ కాల్చుచున్నది. జలముగూడ ప్రాణులు జీవించుటకు ఆధార మగుచున్నది. ఆ జలమే తనయందు పడినవానిని చంపుచున్నది. అటులే అహంకార మమకారములు లేనిదియు, నిర్మలమైనదియు, మోహస్పర్శలేనిదియు, నిశ్చలమైనదియు, శాంతమైనదియు నగు చిత్తము మోక్షమునకును, దేహాత్మభావము (దేహమే నేను అనుభావము) తో కూడినదియు, అహంకార మమకార సహితమైనదియు, కామక్రోధాది శత్రువులకు వశమైనదియు నగు చిత్తము సంసారదుఃఖము నకు కారణ మగుచున్నది.

స్వాధీనం స్వమనః కృత్వా వీతమోహ స్సుఖీ భవ ।

గురూపదిష్టమార్గేణ చిత్తం చిన్మయ మాచర ॥ 20

నీ మనస్సును స్వాధీనము చేసికొని, మోహమును వదలి సుఖవంతుడవు కమ్ము. సద్గురువుచే బోధింపబడిన మార్గమున చిత్తమును చిన్మయముగ (జ్ఞానమయముగ) నొనర్చుము.

కల్పితస్య న సత్యత్వం సత్యస్య తు న కల్పనా ।

కల్పితం నాశయిత్వా త్వం సత్పదార్థ మవేహి తమ్ ॥ 21

కల్పిత వస్తువునకు సత్యత్వము (ఉనికి) లేదు. సత్యమైన పరమాత్మకు కల్పన లేదు. కల్పితమును నాశనమొనర్చి సత్పదార్థమును తెలిసికొనుము.

గుణాతీతం పరబ్రహ్మ పంచకోశవిలక్షణమ్ ।

పంచభూతాతిగం పంచ ప్రాణేభ్యః పృథగేవ తత్ ॥ 22

పరబ్రహ్మము గుణాతీతమును, పంచకోశవిలక్షణమును, పంచభూతములకు అతీతమును, పంచప్రాణములకు పరమునునై యున్నది.

పంచేంద్రియపరం పూర్ణం సచ్చిదానందరూపకమ్ ।

షడ్భావరహితం శాంతం అఖండం సాక్షిమాత్రకమ్ ॥ 23

పరబ్రహ్మము పంచేంద్రియములకు పరమును, పరిపూర్ణమును సచ్చిదానంద స్వరూపమును, షడ్భావరహితమును (ఉండుట, పుట్టుట, వృద్ధి, నొందుట, మార్పులజెందుట, క్షీణించుట, నశించుట అను మార్పులు లేనిది గను) పరమశాంతమును, అఖండమును, సాక్షిమాత్రమును నై యున్నది.

అద్వితీయం చ చైతన్యం బుద్ధిగ్రాహ్య మతీంద్రియమ్ ।

ఉపాధిరహితం శుద్ధ మవాఙ్మానసగోచరమ్ ॥ 24

సర్వాధిష్ఠాన మేకం స త్సర్వలోకప్రకాశకమ్ ।

అహ మాత్యేతి సద్బుద్ధ్యా జానీహి త్వం యథార్థతః ॥ 25

ఆత్మ అద్వితీయమును, చైతన్యఘనమును, శుద్ధబుద్ధికి గోచరమైనదియు, ఇంద్రియములకు అగోచరమైనదియు, ఆకారములేనిదియు, శుద్ధమైనదియు, అవాఙ్మానసగోచరమైనదియు, (వాక్కునకు, మనస్సునకు అందనిదియు) సర్వమునకు అధిష్ఠానమైనదియు, ఏకమైనదియు సమస్త లోకములను ప్రకాశింపజేయునదియు నై యున్నది. అట్టి ఆత్మను నే నని సద్బుద్ధితో తత్త్వము నెఱుంగుము.

దృశ్యమాన మిదం సర్వం విశ్వం బ్రహ్మైవ కేవలమ్ ।

న బ్రహ్మణః పరం కించి దితి వేదాంతనిర్ణయః ॥ 26

దృశ్యమానమైన ఈ విశ్వమంతయు నిశ్చయముగ పరబ్రహ్మమయమై యున్నది. బ్రహ్మకంటె అన్యమైన వస్తువు కించిత్తు కూడ లేదు. ఇది వేదాంత నిర్ణయము.

కారణా త్కార్యవర్గస్య న భేదో దృశ్యతే క్వచిత్ ।

హిరణ్యకృతభూషాసు హిరణ్యత్వం న హీయతే ॥ 27

కారణమునకంటె కార్యవర్గము ఏమాత్రము భిన్నమైనది కాదు.
బంగారుచేత తయారయిన భూషణములయందున్నది బంగారమే కదా!
అనగా ఆ నగలు బంగారముకంటె భిన్నములు కావు గదా!

రాజతేషు చ సర్వేషు రజతం హి విరాజతే ।

దారుణా నిర్మితం వస్తు దారుత్వేన హి గృహ్యతే ॥ 28

వెండిచేత ఏర్పడిన వస్తువులయందు వెండియే గదా ప్రకాశించుచున్నది.
కొయ్యవలన సిద్ధములైన వస్తువులన్నియు కొయ్యగనే గ్రహింపబడుచున్నవి
గదా!

మృత్తికాకృతభాండాది మృత్తికైవ న సంశయః ।

లోహనిర్మితయంత్రాణాం పార్థక్యం న హి లోహతః ॥ 29

మట్టివలన తయారైన కుండలు మొదలగునవి నిస్సందేహముగ మట్టియే
యగుచున్నవి. ఇనుముచేత సిద్ధములైన యంత్రములు ఇనుముకంటె వేరు
కావు గదా!

బ్రహ్మగత స్తథా లోకో బ్రహ్మాణోఽన్యో భవే న్నహి ।

ఏత త్సత్యం విజానీహి విచారేణ వినిశ్చిను ॥ 30

బ్రహ్మనుండి వచ్చిన జగత్తు బ్రహ్మకంటె వేరు కాదు. విచారణచేత ఈ
విషయమును బాగుగ తెలిసికొని నిశ్చయించుకొనుము.

జగజ్జాగ్రదవస్థాయాం సుషుప్తౌ నైవ దృశ్యతే ।

సర్వావస్థాసు యచ్ఛాస్తి తత్సత్య మన్వతం జగత్ ॥ 31

జాగ్రదవస్థయందు జగత్తు కనపడుచున్నది. నిదురయందు గోచరించుట లేదు. సర్వావస్థలయందు ఏది కలదో అదియే సత్యమైనది. కాన జగత్తు అసత్యమైనది.

భేదశూన్యం పరబ్రహ్మ త్రికాలాబాధ్య మవ్యయమ్ ।

అద్వితీయం జ్ఞానగమ్యం హేతుకార్యవిలక్షణమ్ ॥ 32

పరబ్రహ్మము భేదశూన్యమైనదియు, త్రికాలాబాధ్యమైనదియు, శాశ్వతమైనదియు, అద్వితీయమైనదియు, జ్ఞానముచేత పొందదగినదియు కార్యకారణవిలక్షణమైనదియు నై యున్నది.

కోఽహం చ కుత ఆయాతః వీవం చిరవిచారణాత్ ।

అహం బ్రహ్మేతి విజ్ఞానాత్ స్వానుభూతి ర్భవిష్యతి ॥ 33

నే నెవడను? ఎక్కడ నుండి వచ్చితిని? అని చిరకాలము విచారించుట వలన నేను బ్రహ్మను అను అనుభవజ్ఞానము నీకు సిద్ధించును.

జీవన్ముక్తః ప్రశాంతాత్మా స భవే త్సిద్ధపూరుషః ।

శక్నోతి యో మనః కర్తుం సమ్యగ్గీనం పరాత్మని ॥ 34

ఎవడు మనస్సును పరమాత్మయందు బాగుగా లీనమొనర్చ సమర్థుడగుచున్నాడో వాడు జీవన్ముక్తుడును, ప్రశాంతచిత్తుడును సిద్ధపురుషుడును అగుచున్నాడు.

పార్థక్యేన చ భావాచ్చ జీవాత్మ పరమాత్మనోః ।

సోఽహం భావ శ్చేత్త మస్మ్యో దనుష్ఠేయో ముముక్షుభిః ॥ 35

జీవాత్మ పరమాత్మలు వేరను భావముకంటె ఆ పరమాత్మను నే నను భావము ఉత్తమమైనది. ముముక్షువులచేత అనుష్ఠింపదగినది.

సద్గురోః కరుణా లభ్యం కిం చ శ్రీపరమాత్మనః ।

సిద్ధ్యత్సనుగ్రహదేవ స్థిరతత్త్వార్థదర్శనమ్ ॥ 36

సద్గురునికృపచేతను, పరమేశ్వరుని అనుగ్రహముచేతను, స్థిరమైన తత్త్వార్థదర్శనము (ఆత్మసందర్శనము) అగును.

యత శ్చిత్త సముత్పత్తిః తత్స్థానం జ్ఞాతు మవ్యయమ్ ।

ఏకాగ్రసాధనం నూనం తప ఏవేతి మే మతమ్ ॥ 37

దేనినుండి చిత్తము జనించుచున్నదో ఆ స్థానమును తెలిసికొనుటకై ఏకాగ్రచిత్తముతో నొనర్చబడు సాధనయే తపస్సుని నా అభిప్రాయము.

దేహేంద్రియాది సంయుక్తా న్కోశా న్పంచ పృథక్కురు ।

నేతి నేతి నిషిద్వైతా నంత స్తత్త్వవిచారణాత్ ॥ 38

దేహేంద్రియాదులతో గూడిన (దేహము, ఇంద్రియములు మొదలైన వానితో కూడిన) పంచకోశములను (అన్నమయము, ప్రాణమయము, మనోమయము, విజ్ఞానమయము ఆనందమయము అను కోశములను) వేరు చేయుము. ఇదికాదు, ఇది కా దను అంతర్విచారణవలన పై వానిని నిషేధింపుము.

చిద్ధనం సత్యమానందం పరిపూర్ణం గుణాతిగమ్ ।

శుద్ధం ముక్తమఖండం చ ప్రాప్యైతానం చ శాశ్వతమ్ ॥ 39

విస్మృత్య దేశకాలాది కేవల స్త్వం భవిష్యసి ।

ఏష ఏవ సమాధిస్యో ధ్గుర్వనుగ్రహసంభవః ॥ 40

చిద్ధనమైన, సత్యమైన, ఆనందమయమైన, పరిపూర్ణమైన, త్రిగుణాతీతమైన, నిర్మలమైన, ముక్తమైన, అఖండమైన, శాశ్వతమైన ఆత్మను దర్శించి,

దేశ కాలాదులను మరచిపోవుటచే నీవు కేవలుడ వగుదువు. ఇదియే సమాధి. ఆ సమాధి సద్గురుని అనుగ్రహమువలన కలుగును.

బ్రహ్మైవ సర్వనామాని రూపాణి వివిధాని చ ।
బహునా కిమి హోక్తేన సర్వం బ్రహ్మైవ కేవలమ్ ॥ 41

సకలనామములు, వివిధరూపములు కేవలము బ్రహ్మమే. ఇక ఎక్కువ చెప్పనేల? సర్వము కేవలము బ్రహ్మమే యగుచున్నది.

యదా హృది మనోవృత్తే ర్వాసనానాం చ సంక్షయః ।
తదా బాహ్యప్రపంచస్య స్ఫూర్తి ర్నైవ హి సంభవేత్ ॥ 42

హృదయమునందున్న వృత్తులు, వాసనలు నశించిన పిమ్మట యోగికి బాహ్యప్రపంచస్మృతి యుండనేరదు.

సముద్రప్రాప్తి పర్యంతం మహానద్యో మహాజవాః ।
అఖండం ప్రవహన్తోఽథ త్యజేయు ర్నామరూపకే ॥ 43

తథైవ సాధకా స్సర్వే చిరం కృత్వా చ సాధనాన్ ।
విస్మృత్య నామరూపాదీన్ సమాధిం యాన్తి నిశ్చయః ॥ 44

నదులు సముద్రములో కలియునంతవరకు అతివేగముగను, అఖండము గను ప్రవహించుచు సముద్రములో కలిసిన తరువాత నామరూపములను పోగొట్టుకొని సముద్రమే యగుచున్నది. అటులే సాధకు లెల్లరు చాలకాలము సాధనసల్పి నామరూపములను విస్మరించి నిశ్చయముగ సమాధిని పొందుచున్నారు.

ఇతి శ్రీ ఉపదేశరత్నావళ్యాం 'జ్ఞానవిచారణమ్' నామ అష్టమ
ప్రకరణం సమాప్తమ్

ఇట్లు శ్రీ ఉపదేశరత్నావళియందలి 'జ్ఞానవిచారణము' అను
పేరుగల ఎనిమిదవ ప్రకరణము సమాప్తము.

నవమ ప్రకరణమ్

తత్త్వోపదేశమ్

ప్రయాసాదేవ సిద్ధ్యన్తి లోకే కార్యాణి జీవినామ్ ।

సిద్ధి రథ్యాత్మవిద్యాయాం వినా కృష్యా న సిద్ధ్యతి ॥ 1

లోకమునందు ప్రాణులకు కార్యము లన్నియు శ్రమించుటవలననే సిద్ధించుచున్నవి. అధ్యాత్మిక విద్యయందును ప్రయత్నములేక సిద్ధి కలుగదు.

తస్మాత్సర్వప్రయత్నైశ్చ కృతాభ్యాసో ముహూ ర్ముహూః ।

ముక్త సంగోఽనహంకారః జీవన్ముక్తత్వ మాప్నుహి ॥ 2

అందువలన సర్వవిధములైన ప్రయత్నములచేత మరల మరల అధ్యాత్మ విద్య నభ్యసించి సంగరహితుడవును, అహంకారవర్జితుడవును నై జీవన్ముక్తిని పొందుము.

సత్సంగతి స్తత్త్వవిచారణం చ సత్యం శమశ్చేతి హి ముఖ్యధర్మాః ।

చత్వార ఏతే ఖలు బ్రహ్మతత్త్వే ద్వారస్య మోక్షస్య కవాటభేదాః ॥ 3

బ్రహ్మవిద్యయందు సత్సంగత్యము, తత్త్వవిచారణ, సత్యము, శమము (అంతరింద్రియనిగ్రహము) అనునవి మోక్షమునకు నాలుగు ద్వారములు. పై నాలుగు నియమములు మోక్షద్వారమును తెఱచు సాధనములై యున్నవి.

దుస్తరో మమ సంసారో జ్ఞానదాతా కదా ను మా ।

ముద్ధరిష్యతి సంప్రీతః కథం శాంతి ర్భవిష్యతి? ॥ 4

అస్మిన్మనీ మే భాగ్యా ధృవే ద్వా చాత్మదర్శనమ్ ।

ఇతి దీనశ్చ జిజ్ఞాసు స్సదాభ్యాసపరో భవేత్ ॥

5

తత్త్వజిజ్ఞాసువు (తత్త్వమును తెలిసికొనగోరువాడు) “నాకు సంసారమును దాటుట శక్యము కాకున్నది. నాకు జ్ఞానము నొసంగు గురువు సంతుష్టుడైనట్లు ఉద్ధరించును? భాగ్యవిశేషమున నా కెటుల శాంతి లభించును? ఈ జన్మమునందే ఆత్మ దర్శనమును పొందగలనా?” అని చింతించి దీనుడై నిరంతరాభ్యాసపరుడు కావలయును.

మోక్షం ప్రాప్తం గురౌ భక్తి ర్ముఖ్యా శాస్త్రేషు కథ్యతే ।

దేవదేవో గురుస్సాక్షా త్తస్మాజ్ఞాశ్చానుపాలయ ॥

6

తేనోపదిష్టమార్గేణ జపధ్యానాది సాధనాన్ ।

శ్రద్ధయా పరయా నిత్యం కృత్వా భజ కృతార్థతామ్ ॥

7

మోక్షమును పొందుటకు గురుభక్తి అతి ముఖ్యమైనదని శాస్త్రముల యందు చెప్పబడినది. సద్గురువు ప్రత్యక్షభగవంతుడని సేవించి ఆ మహనీయుని ఆజ్ఞలను పాలించి వారి అనుగ్రహమును పొందుము. సద్గురువు బోధించినక్రమమున నీవు ప్రతిదినము జపము, ధ్యానము మొదలగు అధ్యాత్మసాధనలను మిక్కిలి శ్రద్ధతో నొనర్చి కృతకృత్యతను పొందుము.

దైవతే చ గురౌ శాస్త్రే పూర్ణవిశ్వాససంయుతః ।

శీఘ్రం తీర్త్వా భవాబ్ధిం త్వం కైవల్యతట మాప్నుహి ॥

8

నీవు గురుశాస్త్రదైవతములయందు సంపూర్ణ విశ్వాసముగలవాడవై శీఘ్రముగ సంసారసముద్రమునుదాటి మోక్షతీరమును చేరుము.

సర్వేషాం క్లేశజాతానా మహంకార స్తు కారణమ్ ।

అహంకారే చ నష్టే తు జ్ఞానం ప్రాప్యసి శాశ్వతమ్ ॥ 9

బాధలన్నింటికీ కారణము అహంకారము. అహంకారమును నశింపజేసికొనిన శాశ్వతమైన జ్ఞానమును పొందగలవు.

అహంకారపిశాచ స్తు బాధయన్ సర్వదా నరమ్ ।

బంధీకృత్య చ సంసారే విధత్తే దుఃఖితం సదా ॥ 10

అహంకారపిశాచము మానవుని సర్వవేళల బాధించుచు సంసార బద్ధుడొనర్చి దుఃఖితుని చేయుచున్నది.

అహంకారో బహువిధో రూపాహంకార సంజ్ఞకః ।

ధనాహంకారరూపశ్చ విద్యాహంకారనామకః ॥ 11

అధికారాదహంకారో జ్ఞానాహంకార ఇత్యపి ।

ఏషాం యః కోఽప్యహంకారో మానవం బాధతేఽనిశమ్ ॥ 12

రూపాహంకారము, ధనాహంకారము, విద్యాహంకారము, అధికార అహంకారము, జ్ఞానాహంకారము అని అహంకారములు బహువిధములుగ నున్నవి. పైవానిలో ఏదియో ఒక అహంకారము సర్వదా మానవుని బాధించుచున్నది.

శూన్యే గర్వే చ శోభన్తే జ్ఞానవిద్యాధనాని చ ।

వినయ శ్చాపి సర్వేషా మనుష్ఠేయ శ్చ సర్వదా ॥ 13

గర్వము నశించినపుడు జ్ఞానము, విద్య, ధనము శోభిల్లుచున్నవి. కాన సర్వులకు వినయము సర్వదా అనుష్ఠింపదగినది.

అధునాతనకాలే తు శుష్కభౌతికవాదినః ।

బహవ స్సన్తి వేదాంత శ్రవణే న హి తత్పరాః ॥ 14

ప్రస్తుతకాలమున కేవలము భౌతికవాదులు అధికులుగ ఉన్నారు. వారు వేదాంతము వినుటయందు ఆసక్తులు కారు.

నరాణాం స్వల్పసంఖ్యాకాః గ్రహణాచారతత్పరాః ।

ఆశ్చర్య మేష విషయో విషాదం కురుతే మమ ॥ 15

ఇంకను వేదాంతమును గ్రహించువారును, అనుష్ఠించువారును, అల్ప సంఖ్యాకులుగ నున్నారు. ఈ విషయము ఆశ్చర్యకరమై నాకు చింతను కలిగించుచున్నది.

దూరీకృత్య చ విక్షేపం అవిద్యాయా స్తిలాంజలిమ్ ।

దత్వా మాయాం తిరస్కృత్య హిత్వా కల్పితజీవితమ్ ॥ 16

యథార్థజీవితం కృత్వా ధన్యాత్మా భవ సర్వథా ।

ఏతన్మానవకర్తవ్యం లక్ష్యం స్యా జీవితస్య చ ॥ 17

మనశ్చాంచల్యమును దూర మొనర్చి, అవిద్యకు తిలాంజలిని ఇచ్చి, మాయను తిరస్కరించి, కల్పితజీవితమును వదిలి, యథార్థజీవితమును గడపి, సర్వవిధముల ధన్యాత్ముడవు కమ్ము. ఇదియే మానవకర్తవ్యము. ఇదియే జీవితలక్ష్యము.

అజ్ఞానా ద్భంధనం స్యాచ్చ జ్ఞానా న్మోక్షో భవిష్యతి ।

జ్ఞానార్థం ధ్యానయోగస్య దృఢాభ్యాసం కురు స్వయమ్ ॥ 18

అజ్ఞానమువలన బంధము, జ్ఞానమువలన మోక్షము సిద్ధించును. నీవు స్వయముగ జ్ఞానార్థము ధ్యానయోగమును దృఢముగ అభ్యసింపుము.

బ్రహ్మవిద్యా తతోఽగమ్య హ్యంద్రియాతీతభాసినీ ।

యోగీ సూక్ష్మతమత్వాచ్చ అభ్యసే చ్ఛుద్ధచిత్తతః ॥ 19

బ్రహ్మవిద్య సులభముగ గోచరించునది కాదు. ఏలయన అది ఇంద్రియాతీతమై ప్రకాశించుచున్నది. బ్రహ్మవిద్య సూక్ష్మమైనందున యోగి శుద్ధచిత్తముతో సాధన సల్పవలయును.

నిత్యాంతస్సుఖసంపన్నో జీవన్ముక్తో ఋషీశ్వరః ।

ముముక్షూననుగృహ్లాతి ధృశాస్పర్శేన భాషణైః ॥ 20

అంతస్సుఖమును నిత్యము అనుభవించు జీవన్ముక్తుడైన ఋషీశ్వరుడు తన దర్శన స్పర్శన సంభాషణములచేత ముముక్షువులను అనుగ్రహించు చున్నాడు.

జ్ఞానం విజ్ఞానయుక్తం చే న్ముక్తిః కరతలే స్థితా ।

భవత్యేవ న సందేహ స్తస్మా ద్విజ్ఞాన మార్జయ ॥ 21

జ్ఞానము విజ్ఞానముతో గూడినది ఐనచో మోక్షము చేతియందున్న దగును. ఈ విషయమున సంశయము లేదు. అందువలన విజ్ఞానమును (అనుభవజ్ఞానమును) ఆర్జింపుము.

లోకం సంసేవమాన స్సన్ జీవితం సార్థకం కురు ।

బ్రహ్మభావేన సేవస్వ ప్రాణికోటి శ్చ శాంతితః ॥ 22

లోకసేవజేయుచు, జీవితమును సార్థకపఱచుకొనుము. శాంతదృష్టి తోడను, బ్రహ్మభావముతోడను ప్రాణికోట్లను సేవింపుము.

ఆత్మజిజ్ఞాసయా హీనో వృథాహంకారగర్వితః ।

దైవతం చ గురుం శాస్త్రం తిరస్కృత్య వినశ్యతి ॥ 23

అత్మను తెలిసికొనవలయు నని కోరికలేనివాడును, వృద్ధముగ గర్వముచే విఱివీగువాడును అగు మూఢుడు గురుశాస్త్రదైవతములను తిరస్కరించి నశించుచున్నాడు.

సోఽహ మిత్యనుభూతిం తా మనిర్వాచ్యాం గతో మునిః ।

మహీయాన్నిర్వికారశ్చ శాంతాత్మా సన్ప్రకాశతే ॥ 24

నేనే పరమాత్మను అను అనిర్వచనీయమైన అనుభవమును పొందిన ఋషీశ్వరుడు శ్రేష్ఠుడై నిర్వికారుడై శాంతాత్ముడై ప్రకాశించుచున్నాడు.

ధనం విద్యా చ బుద్ధి శ్చ సర్వస్వ మపి తావకమ్ ।

జ్ఞానయుక్తం యది భవేత్ శోభతే సర్వతోముఖమ్ ॥ 25

నీ ధనము, విద్య, బుద్ధి మున్నగు నీ సర్వస్వము జ్ఞానయుక్తమైనచో సర్వతోముఖముగ శోభించును.

అధ్యాత్మసాధనం కర్తుం కాలో నాస్తీతి పామరాః ।

వదన్తి చ సదా తేషాం కాలో భోగార్థ మస్తి హి ॥ 26

అధ్యాత్మసాధన చేయుటకు సమయము లేదని పామరులు చెప్పుదురు. కాని వారికి భౌతికభోగములను అనుభవించుటకు మాత్రము సమయము అధికముగ నుండును.

అత్యర్థం హి మనుష్యాణాం జన్మ నానాశుభార్జితమ్ ।

సాధనం కర్తు మిచ్ఛన్తో దైవీసంపద మాప్నుయూః ॥ 27

త్యాగ స్సత్య మహింసా చ సాధకత్వ మతంద్రితా ।

బ్రహ్మచర్యం మృదుత్వం చ నిర్భయత్వ మమానితా । 28

క్షమా ధైర్యం తప శౌచం దైవభక్తి ర్ని గర్వతా । మితభాషిత్య ముత్సాహా భావశుద్ధి రపైశునమ్ ॥	29
సాత్త్వికత్వం చ సత్సంగః స్వాధ్యాయ స్థిరచిత్తతా । విరాగిత్వం పరా శ్రద్ధా దమో దానం పవిత్రతా ॥	30
శాస్త్రదృష్టి ర్నిర్మమత్వం నిర్మోహత్వ మదంభితా । గురుసేవా చ విశ్వాసః సంతుష్టి శ్చ సమర్థతా ॥	31
పరోపకారశీల శ్చ సర్వభూతదయా ॥ ౨ ॥ ర్జవమ్ । మనసశ్చావికారిత్వం దేశభక్తి రుదారతా ॥	32
సమబుద్ధిః ప్రశాంతత్వ మాదంబరవిహీనతా । వీరత్వం జ్ఞానదృష్టి శ్చ హ్యద్రోహో ॥ ౩ ॥ నభిమానితా ॥	33
ఏషా సద్గుణసమ్పత్తి శ్చృద్ధయా బహుదీక్షయా । యత్నేన మహతా చాపి సమ్పాద్యా సర్వమానవైః ॥	34
ఉచ్చైస్సర్వేణ ధైర్యేణ సభాసు మహతీషు చ । ఉపన్యస్యా మృతిదృఢం తద్గుణార్జనముత్తమమ్ ॥	35

మానవజన్మ అమూల్యమైనది. పూర్వజన్మల పుణ్యవిశేషమున లభించినది. అధ్యాత్మసాధననొనర్ప నిచ్చగించువారీక్రింది దైవసంపదను పొందవలయును. త్యాగము, సత్యము, అహింస, సాధనాతత్పరత, సోమరి తనములేకుండుట, బ్రహ్మచర్యము, మృదుత్వము నిర్భయత్వము తనను తాను పొగడుకొనకుండుట, ఓర్పు, ధైర్యము, తపస్సు, అంతర్బాహ్యశుద్ధి, దైవభక్తి, గర్వము లేకుండుట, మితభాషణము, ఉత్సాహము, భావశుద్ధి, కొండెములు చెప్పకుండుట, సాత్త్విక స్వభావము, సజ్జనసాంగత్యము, వేద పారాయణము, స్థిరచిత్తత, వైరాగ్యము, శ్రద్ధ, ఇంద్రియనిగ్రహము,

పవిత్రత, శాస్త్రమునందు ప్రమాణబుద్ధి, మమకారములేకుండుట, మోహము లేకుండుట, దంబము లేకుండుట, గురుసేవాతత్పరత, విశ్వాసము సంతోషము, సమర్థత, పరోపకారబుద్ధి, సర్వభూతదయ, ఋజువర్తనము, మనస్సు వికారము నొందకుండుట, దేశభక్తి, ఉదారస్వభావము, సమబుద్ధి, ప్రశాంతత, ఆడంబరము లేకుండుట, వీరత్వము, జ్ఞానదృష్టి, ద్రోహతలంపు లేకుండుట, అభిమానశూన్యత పై దైవీసంపదను ప్రతిమానవుడు అత్యంత శ్రద్ధతో యత్నించి సాధింపవలయు నని నేను మహాసభలలో ధైర్యముతో, ఉచ్చైస్వరముతో ఉపన్యసించుచున్నాను.

ఇతి శ్రీఉపదేశరత్నావళ్యాం 'తత్త్వోపదేశమ్' నామ నవమప్రకరణం
సమాప్తమ్

ఇట్లు ఉపదేశరత్నావళియందలి 'తత్త్వోపదేశము' అను పేరుగల



తొమ్మిదవ ప్రకరణము సమాప్తము.

దశమ ప్రకరణమ్

మహాపురుష లక్షణమ్

ధనమధ్యే విరాగీ చ త్యాగీ స్యా ద్భోగమధ్యతః ।

కష్టమధ్యే ప్రసన్నాత్మా శత్రుమధ్యే చ శాంతిమాన్ ॥ 1

నిర్వికారోఽపమానేఽపి య స్తితిక్షాం సమాశ్రయేత్ ।

స ఏవ లోకవన్ధ్య స్స్యా త్సభవేత్పురుషో మహాన్ ॥ 2

ధనరాసులమధ్య విరాగియై, భోగములమధ్య త్యాగియై, కష్టములమధ్య సంతోషచిత్తుడై, శత్రువులమధ్యశాంతుడై, అవమానములయందు నిర్వికారుడై, క్షమాశీలుడై యుండువాడే లోకపూజ్యుడును, మహాపురుషుడును అగుచున్నాడు.

సహస్రశో మనుష్యా యత్ కార్యం కర్తుం న శక్నుయూః ।

ఏక ఏవ మహాత్మా త ల్లీలయా సాధయిష్యతి ॥ 3

వేలమంది మనుష్యులు చేయజాలని మహాత్కార్యమును మహాత్ము డొక్కడే అవలీలగ సాధింపగలడు.

బహవోఽపి దురాత్మానో సత్కర్మాచరణోద్యతాః ।

సత్సంకల్పవిహీనత్వా త్సాధయేయూః న త చ్చుభమ్ ॥ 4

దుష్టకార్యములజేయు దురాత్ములు బహుమందిచేరి కృషి సల్పినను సంకల్పము మంచిది కానందున ఎట్టి మంచిపనిని స్వల్పముగ నైనను

సాధింపజాలరు.

అసాధ్యం దుర్లభం కార్యం వశినో నైవ విద్యతే ।

అధ్యాత్మశక్తి సంపన్న స్సర్వకార్యాణి సాధయేత్ ॥

5

జితేంద్రియునకు సాధ్యముకాని కార్యమెద్దియును లేదు. అట్టి మహనీయుడు అధ్యాత్మశక్తితో కూడుకొనినవాడై ఘనకార్యముల నన్నిటిని సాధించును.

మహాత్మనా మంతరంగం యథారూపం బహి స్తథా ।

మనోవాక్కాయకృత్యాని భజన్తే హ్యేకరూపతామ్ ॥

6

మహాత్ములు మనస్సునందాలోచించునదియు, పైకి చెప్పునదియు, శరీరముతో చేయునదియు ఒక్కటిగనే యుండును. వారు అంతర్బాహ్యముల నొక్కరీతిగనే వర్తించుచుందురు.

సదుద్యమేషు సర్వేషు జయశ్రీ ర్వృణుతే హితమ్ ।

అజేతా స్వేంద్రియాణాం తు స్వల్పం కార్యం న సాధయేత్ ॥

7

సదుద్యమములయందు జయలక్ష్మి సంయమీశ్వరుని వరించును. ఇంద్రియములను జయింపనేరని సామాన్యమానవు డెట్టి స్వల్పకార్యము నైనను సాధింపజాలడు.

ఏకరీత్యా తు దుష్టానాం న భవేత్కరణత్రయమ్ ।

తేషా మాలోచనం వాక్చ వర్తనం చ పృథక్పృథక్ ॥

8

దురాత్ముల మనోవాక్కాయములు వేర్వేరుగనుండును. వారు ఆలోచించునది ఒకటిగను, చెప్పునది ఇంకొకటిగను, చేయునది మరియొకటిగను యుండును.

బహూనాం స్వార్థహీనానాం సంఘేషు కలహో న హి ।

ఆశాలేశవియుక్తా స్తే నిస్సార్థా శాంతపూరుషాః ॥ 9

సంఘములయందు ఆశాలేశము కూడ లేనివారును, స్వార్థభావశూన్యులును, శాంతస్వభావులును నగు మహాత్ము లెందరున్నను కలహములు సంభవింపవు.

తాదృశాశ్చ మహాత్మాన ఐకమత్యేన సంయుతాః ।

సదుద్యమపరా శాంతా లోకకల్యాణతత్పరాః ॥ 10

అట్టి మహాత్ములు ఐకమత్యముతో గూడినవారును, లోకకల్యాణతత్పరులై పరమశాంతముతో సదుద్యమములను నడుపువారును నగుచున్నారు.

యోగినో ధ్యాయతో బ్రహ్మ మజ్ఞత శ్చామృతహదే ।

కాంత్యుజ్జ్వలం శరీరం స్యా ద్భృహ్మతేజోవిరాజితమ్ ॥ 11

ముఖం స్యాన్నయనే స్యాతం నక్షత్రసమతేజసీ ।

కంఠస్వరోఽపి మధురో గంభీర శ్శక్తిసంయుతః ॥ 12

పరబ్రహ్మను ధ్యానించుచు, జ్ఞానామృత సరస్సున మునుగుచున్న యోగీశ్వరుని శరీరము కాంతిచే ప్రకాశించుచుండును. ముఖము బ్రహ్మ తేజముతో వెలుగొందుచుండును. కన్నులు నక్షత్రములతో సమానమైన తేజస్సుతోడను, కంఠధ్వని మధురముగను, గంభీరముగను, శక్తిమంతము గను నుండును.

గ్రంథానాం పఠనా త్రాప్తాత్ జ్ఞానా ల్లోకే మహాత్మనః ।

బోధాదనుభవోపేతా ల్లబ్ధం జ్ఞానం విశిష్యతే ॥ 13

గ్రంథములను చదివినందువలన కలుగు జ్ఞానముకంటె అనుభవముతో కూడిన మహాత్ముని బోధవలన లభించు జ్ఞానము శ్రేష్ఠమైనది.

పామరం పీడయన్త్యేవ దుర్వారా దుష్టశక్తయః ।

బ్రహ్మనిష్ఠం మహీయాంసం న శక్తా స్తాహి బాధితుమ్ ॥ 14

ఉత్పాటయన్తి వృక్షాం స్తు వాయవః ప్రబలా భువి ।

నోత్పాటయన్తి తే సత్యం శైలా స్ఫక్తియుతా నపి ॥ 15

అడ్డరాని దుష్టశక్తులు పామరుని బాధించును. మహనీయుడైన బ్రహ్మనిష్ఠుని బాధింపజాలవు. వాస్తవమే గదా! భూమియందు బలవత్తరములైన వాయువులు వృక్షములను పెకలించి వేయుచున్నవి కాని శక్తిమంతములైన పర్వతములను పెకలింపజాలవు.

భౌతికీశక్తిసంపన్నాః నాయకా శ్చాధికారిణః ।

అధ్యాత్మశక్తియుక్తానాం వన్దన్తే పాదపంకజౌ ॥ 16

భౌతికసంపన్నులగు నాయకులును, అధికారులును అధ్యాత్మశక్తితో గూడిన ఋషీశ్వరుల పాదపద్మములకు నమస్కరించుచున్నారు.

అధ్యాత్మబలసంపత్తి స్సర్వసంపత్తితోఽధికా ।

ఆకృప్య జనసంఘం సా దద్యా దత్పుత్రమం సుఖమ్ ॥ 17

సర్వసంపదలకంటె అధ్యాత్మసంపద అధికమైనది. అది ప్రజల నాకర్షించి వారికి సర్వశ్రేష్ఠమైన సుఖమును ప్రసాదించును.

దేహస్య యది రోగస్యా ద్యోగ్య వైద్యాషధా త్సుఖమ్ ।

విందత్యేవ న సందేహః మనసోఽస్వస్థతా యది ॥ 18

అధ్యాత్మ శక్తిసంపన్నా స్మహాయోగిచికిత్సకాత్ ।

సంసేవ్య జ్ఞానబోధాఖ్య మౌషధం స్వస్థతామియాత్ ॥ 19

దేహమునకు రోగము సంభవించిన, యోగ్యుడగు వైద్యుని వద్దకు వెళ్లి
 ఔషధమును స్వీకరించిన తప్పక రోగము నయమై ఆరోగ్యము సిద్ధించును.
 మనస్సునకు రోగము తటస్థించిన అధ్యాత్మశక్తిసంపన్నుడగు మహాయోగివద్ద
 కేగి జ్ఞానబోధయను ఔషధమును స్వీకరించి మనశ్శాంతియను
 ఆరోగ్యమును పొందవలయును.

అధ్యాత్మికమహాయోగీ భవరోగ చికిత్సకః ।

తదాశ్రమ శ్చ సంసార మహారోగ ప్రశామకః ॥ 20

అధ్యాత్మశక్తి సంపన్నుడగు మహాయోగి సంసారరోగమును పోగొట్టు
 వైద్యు డగుచున్నాడు. అతని పుణ్యాశ్రమము సంసార మహారోగమును
 పోగొట్టు వైద్యశాల యగుచున్నది.

శీతవాతాది సంపూర్ణ మధ్యాత్మజ్ఞాన దీపితమ్ ।

తాపత్రయహరం స్వచ్ఛం వారిపూరసమావృతమ్ ॥ 21

ప్రశాంత మాశ్రమం ప్రాప్య తద్బోధామృత మాపిబన్ ।

సంసారరోగనిర్ముక్త స్తత స్సిద్ధిం పరాం భజ ॥ 22

శీతలవాయువుతో నిండినదియు, అధ్యాత్మజ్ఞానముచే ప్రకాశించు
 నదియు తాపత్రయమును హరించునదియు, స్వచ్ఛమైనదియు, జలముచేత
 ఆవరింప బడినదియు, ప్రశాంతమైనదియు నగు ఆశ్రమమును చేరి ఆ
 సద్గురుని బోధామృతమును త్రాగుచు సంసారరోగమునుండి విడువడిన
 వాడవై సర్వోత్కృష్టమైన ఆత్మ సిద్ధిని పొందుము.

మహాత్మనాం స్వతస్సిద్ధా సిద్ధయోఽష్టై భవన్తి తాః ।

ఉపయోగం చ తాసాం తే ప్రాయశస్త్ర న కుర్వతే ॥ 23

అప్రయత్నేన తేభ్య స్తు సిద్ధయ స్తా బహిర్గతాః ।

భక్తానాం చ మహాలాభం కుర్వంతీతి వినిశ్చిను ॥

24

మహాత్ములకు అష్టైశ్వర్యసిద్ధులు సహజముగ ఉండును. కాని వానిని వారు తఱచు ఉపయోగింపరు. వారినుండి అప్రయత్నముగ ఆ సిద్ధులు బహిర్గతములై విశ్వాసముగల భక్తులకు గొప్పలాభమును చేకూర్చునని నిశ్చయించుకొనుము.

లోకం కుటుంబవ ద్భ్రష్ట్యా నిగర్వో నిరపేక్షకః ।

విశ్వప్రేక్షా చ సర్వేషాం నిత్యం సేవాం కరోతి సః ॥

25

ఆ మహాపురుషుడు లోకమును తన కుటుంబమువలె చూచి అపేక్ష, గర్వము లేనివాడై విశ్వప్రేమతో ప్రాణికోట్లకు సేవ చేయుచుండును.

ఉపదేశరత్నావళి శాస్త్రమేతత్

సమ్యక్పరిత్వా గ్రహణం చ కృత్వా ।

విలసన్త్యనుష్ఠానయుతా జనా శ్చేత్

మన్యే కృతిం మే సఫలాం పృథివ్యామ్ ॥

26

ఈ ఉపదేశరత్నావళి యను శాస్త్రము బాగుగ చదివి, గ్రహించుటయేగాక అనుష్ఠానమునకు పూనుకొనినచో నా కృతి సఫలమైన దని తలతును.

సత్యానందస్య వాణీయం లోకకల్యాణకారిణీ ।

విజ్ఞానదాయినీ సమ్యక్ శాశ్వతీ భువి వర్ధతామ్ ॥

27

ఇది సత్యానందుని వాణి. ఈ వాణి లోకకల్యాణమునకు హేతువును, విజ్ఞానము నిచ్చేడిదియునై లోకమునందు వర్ధిల్లుగాక!

ఇతి శ్రీసత్యానందమహర్షిణా విరచితా ఉపదేశరత్నావళిః సమాప్తమ్

ఇట్లు శ్రీసత్యానందమహర్షులవారిచే రచింపబడిన శ్రీఉపదేశరత్నావళి సమాప్తము.

శ్రీసత్యానందాశ్రమ గ్రంథమాల

1. శ్రీభగవద్గీతామృత తరంగిణి	400/-
2. శ్రీ రామాయణ తరంగిణి	400/-
3. శ్రీ వాసుదేవ కథా సుధ	612/-
4. శ్రీకృష్ణార్జున సంవాదము	20/-
5. బ్రహ్మవిద్య	20/-
6. వేదాంత కథలు	20/-
7. యోగ శిక్షణ	20/-
8. ధ్యానయోగము	50/-
9. లేఖావళి	20/-
10. ధ్యానక్రమము	10/-
11. మనస్సు-మహేంద్రజాలము	10/-
12. ఖడ్గమాలా వివృతి	90/-
13. విజ్ఞాన సౌధ సోపానములు	10/-
14. సత్యవాణి	10/-
15. అష్టోత్తర శతశ్లోకీ భగవద్గీత	8/-
16. భగవద్గీత తాత్పర్యసహితము	20/-
17. భగవద్గీత స్థూలాక్షరి	15/-
18. గృహస్థాశ్రమము	20/-
19. భజనావళి	15/-
20. భగవన్నుతి	15/-
21. ప్రార్థనావళి	5/-

22. భగవద్గీత	అగ్గిపెట్టె సైజు	8/-
23. శ్రీ లలితా సహస్రనామస్తోత్రము	అగ్గిపెట్టె సైజు	8/-
24. శ్రీ విష్ణు సహస్రనామము	అగ్గిపెట్టె సైజు	8/-
25. శ్రీ శివ సహస్రనామము	అగ్గిపెట్టె సైజు	8/-
26. శ్రీ దత్తాత్రేయ సహస్రనామస్తోత్రము	అగ్గిపెట్టె సైజు	8/-
27. శ్రీ లక్ష్మీ సహస్రనామస్తోత్రము	అగ్గిపెట్టె సైజు	8/-
28. హనుమాన్ చాలీసా	అగ్గిపెట్టె సైజు	8/-
29. బాల రామాయణము	అగ్గిపెట్టె సైజు	8/-
30. చాణక్య నీతిసూత్రమ్		5/-
31. సుమతి శతకము		5/-
32. సాహిత్య సర్వస్వము		100/-
33. గీతోపన్యాసములు డివిడి (ఆడియో)		100/-
34. భాగవతోపన్యాసములు సీడి. (ఆడియో)		50/-
35. నారదభక్తిసూత్రములు డివిడి ఆడియో		50/-

ప్రతులకు :

శ్రీహరి తీర్థస్థానములవారు

శ్రీగుత్తానందాశ్రమము,

ఇనమడుగు - 524 137

కావూరు (S.O.) శ్రీ పొట్టి శ్రీరాములు నెల్లూరు జిల్లా

ఫోన్ : 08622 -258 518,

సెల్ : 94402 79712, 9959300918

శ్రీవిశ్వమీమాంస

సచిత్ర తెలుగు ఆధ్యాత్మిక మాసపత్రిక

సంస్థాపకులు

భగవాన్ శ్రీసత్యానందమహర్షులవారు

1947వ సంవత్సరమునుండి శ్రీరమణమహర్షులవారి అనుగ్రహముతో వెల్పడుచున్న మాసపత్రికయగు శ్రీవిశ్వమీమాంస యందు ప్రచురింపబడు అనుభవ పూరితములైన భగవాన్ శ్రీసత్యానందమహర్షులవారి దివ్యబోధలు మరియు మన భారతీయ సంస్కృతిని ఇనుమడింపజేయు వ్యాసములతో అలరారు వ్యాసములు చదివి, గ్రహించి, అనుష్ఠించి పశుత్వమునుండి మానవత్వమునకు, మానవత్వము నుండి దైవత్వమునకు దైవత్వమునుండి బ్రహ్మత్వమునకు పయనింతురుగాక!

రెండు సంవత్సరాల చందా 100/-, శాశ్వత చందా 1116/-

వలయువారు :

శ్రీసత్యానందాశ్రమము, ఇనమడుగు-524137, నెల్లూరు జిల్లా

వివరములకు :

ఫోన్ : 08622-258518, సెల్ : 94402 79712, 9959300918